

وَالسَّابِقُونَ الْأَوْلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ
رَضِيَ اللَّهُ عَنْهُمْ وَرَضُوا عَنْهُ. [التوبة: ۱۰۰]

مشاجرات صحابہ^{رض}

اور اہل السنۃ والجماعۃ کا معتدل مسلک

از قلم:

حضرت مولانا اختر امام عادل قاسمی مدظلہم

سابق معین مدرس دارالعلوم دیوبند

و مہتمم جامعہ ربانی منور و اشرف، بہار، انڈیا

بزم شیخ الہند گوجرانوالہ

بِسْمِ اللّٰهِ الرَّحْمٰنِ الرَّحِیْمِ

کتاب: مشاجرات صحابہؓ اور اہل السنۃ والجماعۃ کا معتدل مسلک

از قلم: حضرت مولانا اختر امام عادل قاسمی مدظلہ

(مہتمم جامعہ ربانی منور و اشرف، بہار، انڈیا)

ناشر: بزم شیخ الہند گوجرانوالہ۔ پاکستان

اشاعت: ربیع الاول ۱۴۴۴ھ اکتوبر ۲۰۲۲ء

رابطہ: 0301-8264481

khurramszd2014@gmail.com

فہرست

- ۵ کلمات تبریک: حضرت مولانا اختر امام عادل قاسمی مدظلہم
- ۶ حرفے چند: حافظ خرم شہزاد
- ۹ ۱۔ صحابیت ایک وہی مرتبہ ہے، کسی نہیں
- ۱۳ ۲۔ تمام صحابہؓ قابل اتباع ہیں
- ۱۳ ۳۔ صحابہؓ کی شناخت رسول اللہ ﷺ کی نسبت سے ہے، عمل سے نہیں!
- ۱۵ ۴۔ عدالت و ثقاہت کے لیے صحابیؓ ہونا کافی ہے
- ۱۶ ۵۔ جو چیز صحابہؓ سے ثابت ہو وہ بدعت نہیں
- ۱۶ ۶۔ نسبت صحابیت لازوال اور حسن خاتمہ کی ضامن ہے
- ۱۷ ۷۔ جماعت سے باہر کا شخص امام کو لقمہ نہیں دے سکتا
- ۱۸ ۸۔ صحابہؓ ہر قسم کے جرح و تنقید سے بالاتر ہیں۔ علماء امت کا اتفاق
- ۱۹ ۹۔ صحابہؓ کے اختلافات میں بڑی حکمت الہی پوشیدہ ہے
- ۲۰ ۱۰۔ ایک بڑا سبب تکمیل شریعت ہے
- ۲۱ ۱۱۔ اختلاف اصول کا نہیں فروع کا اور وسعت عمل کا ہے
- ۲۱ ۱۲۔ صحابہؓ کا اختلاف حق و ناحق کا نہیں، ترجیح کا تھا
- ۲۳ ۱۳۔ اختلافات صحابہؓ کی تاویل کرنا، بہتر محتمل متعین کرنا واجب ہے
- ۲۴ ۱۴۔ تاویل معلوم نہ ہو تو باتفاق اہل سنت توقف و کف لسان واجب
- ۳۲ ۱۵۔ صحابہؓ سے بغض رکھنے والا خارج از اسلام ہے

- ۳۳ - ۱۶۔ صحابہؓ کے علمی اختلافات
- ۳۴ - ۱۷۔ سیاسی اختلافات اور مشاجرات
- ۳۵ - ۱۸۔ اختلافات صحابہؓ کی جماعت میں نہیں، مخلوط جماعت میں پیدا ہوئے!
- ۳۷ - ۱۹۔ صحابہؓ ایک دوسرے کے حق میں بے حد مخلص اور خیر خواہ تھے
- ۳۸ - ۲۰۔ تاریخی روایات کے ذریعہ کسی صحابیؓ کو مطعون کرنا درست نہیں
- ۳۸ - ۲۱۔ تاریخ اسلام کی کوئی مستند کتاب موجود نہیں ہے
- ۴۴ - ۲۲۔ صحابہؓ پر الزامات والی ایک روایت بھی واضح اور مستند نہیں!
- ۴۴ - ۲۳۔ [۱] حضرت امیر معاویہؓ پر حضرت علیؓ کے سب و شتم کا الزام!
- ۴۶ - ۲۴۔ [۲] حضرت عمار بن یاسرؓ کی شہادت کے ذریعہ حضرت امیر معاویہؓ کو مطعون کرنا!
- ۴۷ - ۲۵۔ [۳] حضرت معاویہؓ پر حضرت امام حسنؓ گوز ہر دینے کا الزام!
- ۵۰ - ۲۶۔ [۴] حضرت امیر معاویہؓ پر محمد بن ابی بکرؓ کے قتل کا الزام!
- ۵۱ - ۲۷۔ [۵] حضرت معاویہؓ پر حضرت ابن عباسؓ کے تبصرہ والی روایت
- ۵۳ - ۲۸۔ [۶] حضرت معاویہؓ پر باطل طریقے سے مال کھانے اور قتل ناحق کا الزام!
- ۵۶ - ۲۹۔ حواشی

کلمات تبریک

حضرت مولانا اختر امام عادل قاسمی دامت برکاتہم
(مہتمم جامعہ ربانی، منور و اشرف، ضلع سمٹی پور بہار، انڈیا)

الحمد لله و كفى والصلوة والسلام على محمد المصطفىٰ اما بعد!
حقیر رقم الحروف کا مضمون ”مشاجرات صحابہؓ اور اہل سنت والجماعۃ کا مسلک
اعتدال“ حالیہ دنوں رسالہ دارالعلوم دیوبند (اگست و ستمبر ۲۰۲۲ء) میں شائع ہوا ہے، محترم
جناب حافظ خرم شہزاد صاحب (گوجرانوالہ، پاکستان) جو فکر و مطالعہ کا اعلیٰ ذوق رکھتے ہیں،
کو یہ مضمون پسند آیا، اور وہ اس کو اپنے علمی تحقیقی ادارہ ”بزم شیخ الہند گوجرانوالہ“ سے کتابی
صورت میں شائع کرنا چاہتے ہیں، میری طرف سے ان کو بصد خلوص اس کی اجازت ہے۔
اللہ پاک اس کتاب کی اشاعت کو نفع بخش بنائے اور حافظ صاحب موصوف کے
علمی، فکری اور اشاعتی سفر کو قبول فرمائے۔ آمین

(حضرت مولانا) اختر امام عادل قاسمی

۱۷ صفر المظفر ۱۴۴۴ھ

مطابق ۱۵ ستمبر ۲۰۲۲ء، بروز جمعرات

حرفے چند

”مشاجرات صحابہؓ“ ایک حساس علمی مسئلہ ہے، اور اس میں اکثر لوگ بغیر علم و تحقیق چند غلط تاریخی روایات کی بنیاد پر فضول مباحثوں میں الجھے اور صحابہ کرام رضی اللہ عنہم اجمعین کو ہدف تنقید بناتے ہوئے نظر آتے ہیں۔ خاص طور پر سوشل میڈیا پر ایک عرصہ سے یہ مہم جاری ہے۔ (معاذ اللہ)

اہل سنت کے اکابر نے اس موضوع پر ہر دور میں قلم اٹھایا اور علم و تحقیق کے ذریعے ان مقدس شخصیات پر لگائے (گھڑے) گئے الزامات کا دلائل کے ساتھ مثبت علمی طور پر رد کیا اور دفاع و ناموس صحابہ کرام کا حق ادا کر دیا۔ دورِ حاضر کے معروف محقق اور مصنف حضرت علامہ ڈاکٹر خالد محمود صاحبؒ نے اس موضوع پر چند مدلل کتب بھی تصنیف فرمائیں۔ اللہ تعالیٰ جزائے خیر عطا فرمائیں صوبہ بہار (انڈیا) کے معروف عالم دین، محقق اور مصنف حضرت مولانا اختر امام عادل قاسمی دامت برکاتہم (مہتمم جامعہ ربانی، منوروا شریف، ضلع سمستی پور بہار) کو کہ جنہوں نے حضرت علامہ ڈاکٹر خالد محمود صاحبؒ کی کتب کی روشنی میں ”مشاجرات صحابہؓ اور اہل سنت والجماعۃ کا مسلک اعتدال“ کے عنوان سے ایک تحقیقی مقالہ تحریر فرمایا، اور یہ مقالہ عالم اسلام کے عظیم دینی و فکری مرکز دارالعلوم دیوبند کے ترجمان ماہنامہ ”دارالعلوم“ دیوبند میں (ماہ اگست و ستمبر ۲۰۲۲ء) شائع بھی ہوا۔

جب یہ علمی و تحقیقی مقالہ راقم کی نظر سے گذرا تو سوچا کیوں نہ اسے الگ کتابی

صورت میں تیار کر کے شائع کروایا جائے۔ اسی دوران صاحب مقالہ حضرت مولانا اختر امام عادل قاسمی دامت برکاتہم سے رابطہ ہوا، اور ان کو اس عزم اور ارادہ سے آگاہ کیا تو انہوں نے نہ صرف خوشی و مسرت کا اظہار فرمایا بلکہ اس مقالے کو شائع کرنے کی باضابطہ تحریری اجازت سے بھی نوازا (جو کتاب کے آغاز میں شامل ہے) فجز اھم اللہ تعالیٰ

اب ہم اس رسالے کو ”بزم شیخ الہند گوجرانوالہ“ کی جانب سے شائع کر رہے ہیں۔ دعا ہے کہ اللہ تعالیٰ اس خدمت کو اپنی بارگاہ میں قبول فرمائیں اور اس تحریر کو ہم سب کے لیے نفع بخش بنادیں۔ آمین یا رب العالمین

حافظ خرم شہزاد

(خادم بزم شیخ الہند گوجرانوالہ)

۲۵ ستمبر ۲۰۲۲ء

بِسْمِ اللّٰهِ الرَّحْمٰنِ الرَّحِیْمِ

متکلم اسلام حضرت مولانا علامہ ڈاکٹر خالد محمود رحمۃ اللہ علیہ (متوفی ۲۰ رمضان المبارک ۱۴۴۱ھ مطابق ۱۴ مئی ۲۰۲۰ء) عصر حاضر کے ممتاز محقق اور اسلامی افکار و نظریات کے مستند ترجمان تھے، فرق باطلہ کی تاریخ اور ان کے مسائل و افکار پر ان کی گہری نظر تھی، اس موضوع پر انھوں نے بینظیر خدمات انجام دیں، ان کی کتابیں اس باب میں سند کا درجہ رکھتی ہیں۔ اس ضمن میں ناموس صحابہؓ کا تحفظ بھی ان کا خاص موضوع تھا، صحابہؓ کا مقام و معیار، صحابہؓ پر ہونے والے اعتراضات کا دفاع اور ان کے باہمی اختلافات جیسے حساس مسائل پر آپ کے قلم سے انتہائی محققانہ اور زندہ تحریریں معرض وجود میں آئیں اور اہل السنۃ والجماعۃ اور سلف صالحین کے مسلک اعتدال کی شاندار ترجمانی آپ نے فرمائی۔

زیر نظر مضمون میں مشاجرات صحابہؓ پر آپ کی قیمتی تحقیقات و افادات سے ہم استفادہ کریں گے، اس موضوع پر بہت سی قیمتی چیزیں علامہ صاحبؓ کی کتابوں اور تحریروں میں پھیلی ہوئی ہیں، جن کو اگر ایک جگہ جمع کر دیا جائے تو وہ ایک مستقل کتاب بن جائے گی۔ یہ موضوع انتہائی حساس اور قدیم ہے، جو شروع سے ہی علماء اور مصنفین کے یہاں زیر بحث رہا ہے اور اکثر افراط و تفریط کا بھی شکار رہا ہے، جس کے نتیجے میں کئی فرقے وجود میں آئے؛ لیکن سلف صالحین نے ہمیشہ جادۂ اعتدال کو قائم رکھا۔

صحابیت ایک وہی مرتبہ ہے، کسی نہیں!

یہاں سب سے پہلے اصولی طور پر مقام صحابیت کی حقیقت و نزاکت کو سمجھنا ضروری ہے، اکثر فتنے اور غلط فہمیاں اسی حقیقت کا پورا ادراک نہ کرنے کی بنا پر پیدا ہوئیں:

صحابیت ایک وہی مرتبہ ہے، کوئی کسی شے نہیں ہے، حضرت عبداللہ بن مسعودؓ اور حضرت عبداللہ بن عمرؓ اگر امام ابوحنیفہؒ سے علم میں آگے نکل گئے تو اس کی وجہ اس کے سوا کیا ہو سکتی ہے کہ اللہ تعالیٰ نے انھیں حضور اکرم ﷺ کی پہلی زندگی میں پیدا کیا، یہ ان کی اپنی کسی شے نہیں تھی اور پھر یہ فیصلہ اللہ رب العزت کا اپنا تھا کہ حضور ﷺ خاتم النبیین ہیں، آپ ﷺ کے بعد کوئی نبی پیدا نہ ہوگا، جب یہ ایک قطعی بات ٹھہری تو یہ بات بھی اپنی جگہ قطعی ہے کہ اب آئندہ کوئی شخص صحابی نہ ہو سکے گا۔ اس سے عقیدہ بھی ایک قطعی صورت اختیار کرتا ہے کہ صحابیت ایک وہی چیز ہے، کوئی کسی شے نہیں ہے، اس دعویٰ پر کئی دلیلیں پیش کی جاسکتی ہیں، مثلاً ساری انسانیت رضائے الہی کی جستجو میں ہے اور یہی عام ہدایت بھی ہے، لیکن صحابہؓ کی ایسی مقدس جماعت ہے کہ اس کی رضا خود اللہ پاک چاہتے ہیں؛ بلکہ ان کی اتباع کرنے والوں کو بھی اس مرتبہ کا حقدار بتایا گیا ہے، ارشاد باری تعالیٰ ہے:

وَالسَّابِقُونَ الْأَوْلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ

بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ - (۱)

”اور جو لوگ دین میں سب سے پہلے ہجرت کرنے والے اور (ان کی) مدد

کرنے والے ہوئے اور جو ان کے پیرو ہوئے نیکی کے ساتھ، اللہ راضی ہو ان

سے اور وہ راضی ہوئے اللہ سے۔“

اس سے واضح ہوتا ہے کہ انسانی تاریخ میں ایک ایسا طبقہ بھی ہوا ہے جس کی رضا

خود پروردگار عالم کو مطلوب ہے، ظاہر ہے کہ یہ چیز کسب سے حاصل نہیں ہو سکتی۔

ایک اور آیت کریمہ پر غور کریں:

وَالَّذِينَ هُمْ كَلِمَةَ التَّقْوَىٰ وَكَانُوا أَحَقَّ بِهَا وَأَهْلَهَا وَكَانَ اللَّهُ بِكُلِّ

شَيْءٍ عَلِيمًا۔ (۲)

”اللہ تعالیٰ نے ان کے لیے صفت تقویٰ لازم کر دی اور واقعی اس کے حقدار

اور اہل تھے۔“

اللہ تبارک و تعالیٰ کا انھیں چن لینا اور یہ کہنا کہ وہ پہلے سے اس کے حقدار اور اہل

تھے، یہ شرف صحافیت کے وہی مرتبہ ہونے کی روشن دلیل ہے۔

یہ بات مولانا ابوالکلام آزادؒ نے سورہ توبہ (آیت: ۲۴) کی تفسیر کے تحت ان

الفاظ میں کہی ہے:

”بلاشبہ و مبالغہ کہا جاسکتا ہے کہ دنیا میں انسانوں کے کسی گروہ نے کسی انسان

کے ساتھ اپنے سارے دل اور اپنی ساری روح سے ایسا عشق نہیں کیا ہوگا، جیسا

کہ صحابہ رضی اللہ عنہم نے اللہ تعالیٰ کے رسول ﷺ سے راہِ حق میں کیا، انھوں

نے اس محبت کی راہ میں سب کچھ قربان کر دیا جو انسان کر سکتا ہے اور پھر اس کی

راہ سے سب کچھ پایا جو انسان کی کوئی جماعت پاسکتی تھی۔“ (۳)

اسی کے ساتھ خود صحابی رسول ﷺ حضرت عبداللہ بن مسعودؓ کا اظہار حقیقت بھی

ملاحظہ فرمائیں:

ابن مسعود - رضی اللہ عنہ - قال من كان مستنأ بمن قد مات فان

الحي لا تو من عليه الفتنه، اولئك اصحاب محمد - صلى الله عليه

وسلم - كانوا افضل هذه الامة ابرها قلوباً واعمقها علماً والقمها
تكلفاً اختارهم الله لصحبة نبيه ولاقامة دينه فاعرفوا لهم فضلهم
واتبعوهم على اثرهم وتمسكوا بما استطعتم من اخلاقهم وسيرهم
فانهم كانوا على الهدى المستقيم۔ (۴)

”حضرت عبداللہ بن مسعودؓ سے منقول ہے آپ نے فرمایا جس کو کسی کی
اقتدا ہی کرنا ہو اسے چاہیے کہ وہ ان کی اقتدا کرے جو اس دنیا سے جا چکے ہیں؛
کیونکہ زندہ شخص فتنوں سے مامون نہیں ہے، جو جا چکے وہ حضور اکرم ﷺ کے
صحابہؓ تھے، جو اس امت کے افضل ترین لوگ تھے، (کنتم خیر امة اخرجت
للناس) ان کے دل سب سے زیادہ نیکی سے لبریز تھے، ان کا علم بہت گہرا تھا
اور ظاہر داری ان میں بہت کم تھی، اللہ تعالیٰ نے ان کو اپنے نبی کی صحابیت کے
لیے اور دین کو قائم کرنے کے لیے چن لیا تھا، ان کا یہ مرتبہ انھیں اللہ تعالیٰ کی عطا
تھی (وہی تھا) سوان کا حق پہچانو اور ان کے پیچھے چلو وہ بیشک راہِ مستقیم پر تھے۔“

حضرت عبداللہ بن مسعودؓ کی اس شہادت سے صاف پتہ چلتا ہے کہ صحابیت ایک
عطائے خداوندی ہے اور صحابہؓ کے بارے میں کسی فتنہ کا اندیشہ نہیں ہے؛ اس لیے خطیب
بغدادیؒ (۴۶۳ھ) اور بے شمار علماء سلف و خلف نے صراحت کی ہے کہ:

عدالة الصحابة ثابتة معلومة بتعديل الله لهم واخباره عن طهارتهم

واختياره لهم في نص القرآن۔ (۵)

”صحابہؓ کی عدالت ایک ثابت شدہ اور معلوم حقیقت ہے؛ اس لیے کہ خود

اللہ تعالیٰ نے ان کی تعدیل اور ان کے دلوں کی شانِ طہارت بیان فرمائی اور

بتصریح قرآنی شرف صحابیت کے لیے ان کا انتخاب فرمایا۔“

جس طرح کعبہ قبلہ نماز ہے صحابہ قبلہ اقوام ہیں، قرآن کریم کی اس آیت کریمہ

کے پہلے مخاطب صحابہ ہی ہیں:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ

الرَّسُولُ عَلَيْكُمْ شَهِيدًا۔ (البقرہ: ۱۴۳)

”اور اسی طرح ہم نے تم کو امت وسط بنایا، تاکہ تم لوگوں پر گواہ ہو جاؤ اور

رسول تم پر گواہ ہوں۔“ (۶)

اسی لیے حضرت عمر رضی اللہ عنہ نے صحابہؓ سے فرمایا، دیکھو! غلطیوں سے بچتے

رہنا، لوگ تمہاری غلطیوں کو بھی اپنالیں گے، آپ نے حضرت طلحہ رضی اللہ عنہ کو حالت احرام

میں رنگ دار چادر پہننے سے یہی کہہ کر منع فرمایا:

انکم ایہا الرھط ائمة یقتدی بکم الناس فلو ان رجلاً جاہلاً رأى

هذا الثوب لقال ان طلحة بن عبید اللہ کان یلبس الثیاب المصبغة

فی الاحرام فلا تلبسوا ایہا الرھط شیئاً من هذه الثیاب

المصبغة۔ (۷)

”آپ حضرات پیشوا ہیں، لوگ آپ کی پیروی کرتے ہیں، اگر کوئی عام آدمی

(جو اس رنگ سے واقف نہ ہو) اسے دیکھے تو کہے گا کہ طلحہ بن عبید اللہ احرام

میں رنگ دار کپڑے پہنتے تھے؛ اس لیے حالت احرام میں رنگین کپڑوں سے

اجتناب کریں۔“ (۸)

تمام صحابہ مقابل اتباع ہیں!

پھر صحابہ کرامؓ میں درجات کے فرق کے باوجود اتباع کے لیے یہ ضروری نہیں کہ وہ سابقین اولین ہی میں سے ہوں، بہارِ نبوت کے جو پھول آخر میں کھلے وہ بھی اسی گلستانِ نبوت کے ہیں اور اللہ تعالیٰ کا وعدہ جنت سب ہی سے ہے:

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلِ أُولِيكَ أَعْظَمَ دَرَجَةً
مَنْ الَّذِينَ أَنْفَقُوا مِنْ بَعْدِ وَقْتَلُوا وَكُلًّا وَعَدَ اللَّهُ الْحُسْنَىٰ وَاللَّهُ بِمَا
تَعْمَلُونَ خَبِيرٌ۔ (۹)

”تم میں برابر نہیں وہ جنہوں نے فتح مکہ سے پہلے خرچ کیا اور جہاد کیا، وہ مرتبہ میں ان سے بڑے ہیں، جنہوں نے فتح مکہ کے بعد خرچ کیا اور جہاد کیا اور اللہ کا وعدہ جنت سب کے لیے ہے اور اللہ تعالیٰ تمہارے (گذشتہ آئندہ) تمام اعمال سے باخبر ہے۔“

سابقین اولین اور فتح مکہ کے بعد ایمان لانے والے دونوں شرف صحابیت رکھتے ہیں، جو طبقہ ان کے پیچھے چلا، وہ تابعین کہلایا، یہ حضرات تابعین اسی لیے بنے کہ صحابہؓ سب کے سب متبوعین (جو قابل اتباع ہوں) ہیں اور امت کے ذمہ ہے کہ ان کے نقش پا سے زندگی کی راہیں روشن کرے۔

نبوت اور صحابیت کے درمیان صرف دیکھنا شرط ہے، اتباع ضروری نہیں، جس نے ایمان سے آپ ﷺ کے جمال جہاں آراء کو دیکھا صحابیت پا گیا؛ لیکن اگلوں کے لیے صرف دیکھنا کافی نہیں اتباع بھی لازم ہے۔ (۱۰)

صحابہؓ کی شناخت رسول اللہ ﷺ کی نسبت سے ہے عمل سے نہیں!

صحابہؓ کی پہچان عمل سے نہیں رسول اللہ صلی اللہ علیہ وسلم کی نسبت سے ہے؛ اس

لیے ارشادِ نبوی ہے:

عن عبداللہ بن مغفل قال قال رسول اللہ صلی اللہ علیہ وسلم،
 اللّٰہُ اللّٰہُ فی اصحابی! اللّٰہُ اللّٰہُ فی اصحابی! لاتتخذوہم غرضاً
 بعدی، فمن احبہم فحببی احبہم ومن ابغضہم فببغضی ابغضہم
 ومن آذاہم فقد آذانی ومن آذانی فقد آذی اللہ ومن آذی اللہ
 یوشک ان یاخذہ۔ (۱۱)

”اللہ تعالیٰ سے ڈرو، اللہ تعالیٰ سے ڈرو! میرے صحابہؓ کے بارے میں،
 میرے بعد انھیں کبھی کسی اعتراض کا نشانہ نہ بنانا سو جس نے ان سے محبت
 کی (وہ ان اعمال سے نہیں) وہ میری نسبت سے کی (کہ وہ میرے صحابیؓ ہیں)
 اور جس نے ان سے بغض رکھا دراصل اس نے مجھ سے بغض رکھا، جس نے
 میرے صحابہؓ کو کوئی اذیت دی، اس نے مجھے اذیت دی اور جس نے مجھے
 اذیت دی اس نے اللہ تعالیٰ کو اذیت دی اور جس نے اللہ تعالیٰ کو اذیت دی، وہ
 اس کی گرفت سے کہاں بچ سکے گا۔“

یہ حدیث تو اتر طبقات کے ساتھ امت میں چلی آرہی ہے، اسناد کے پہلو سے
 اس میں غرابت ہو تو اس سے یہ حدیث مجروح نہیں ہوتی، یہ اسی طرح ہے جیسے قرآن کریم
 تو اتر طبقات کے ساتھ منقول ہوتا چلا آ رہا ہے اور وہ کہیں تو اتر اسناد کا محتاج نہیں ہے،
 حضرت امام شاہ ولی اللہ محدث دہلویؒ نے ”قرۃ العینین“ میں اس اصول کی تصریح کی ہے۔
 اس حدیث سے ظاہر ہوتا ہے کہ صحابہؓ کے اعمال کو زیر بحث لانا درست نہیں، ان
 سے مؤمن کی عقیدت و محبت ان کے اعمال اور نیکیوں کی وجہ سے نہیں بلکہ اس رشتہ رسالت
 سے ہے کہ وہ حضور اکرم صلی اللہ علیہ وسلم کے صحابی ہیں، تو ظاہر ہے کہ ان کے کسی عمل پر بھی

انگلی نہ اٹھائی جائے گی اور نہ ان پر کسی کو تنقید کا حق ہوگا، کیونکہ یہ فی الواقع اس رشتہ پر حملہ ہوگا جو صحابہ کرامؓ کو بارگاہ رسالت مآب صلی اللہ علیہ وسلم سے حاصل ہے۔ (۱۲)

عدالت و ثقاہت کے لیے صحابیؓ ہونا کافی ہے

یہ بات یقینی طور پر حق ہے کہ صحابہؓ میں ایک بھی ایسا نہ تھا جو غیر ثقہ ہو یا جو دین میں کوئی غلط بات کہے، سرخیل محدثین حضرت علامہ عینیؒ (۷۵۷ھ) لکھتے ہیں:

لیس فی الصحابة من یکذب و غیر ثقہ۔ (۱۳)

جب کوئی حدیث کسی صحابیؓ سے مروی ہو اور اس کے نام کا پتہ نہ چلے تو وہ راوی کبھی مجہول الحال نہ سمجھا جائے گا، صحابیؓ ہونے کے بعد کسی اور تعارف یا تعدیل کی حاجت نہیں، علامہ ابن عبدالبر مالکیؒ (۴۶۳ھ) لکھتے ہیں:

ان جمیعہم ثقات مامونون عدل رضی فواجب قبول ما نقل کل واحد منهم وشهدوا بہ علی نبیہ۔ (۱۴)

”سب صحابہؓ ثقہ اور امانت دار ہیں، اللہ ان سے راضی ہو ان میں سے ہر ایک نے جو بات اپنے نبی صلی اللہ علیہ وسلم سے نقل کی اور اس کے ساتھ اپنے نبی کے عمل کی شہادت دی (لفظاً ہو یا عملاً) وہ واجب القبول ہے۔“

خطیب بغدادیؒ (۴۶۳ھ) لکھتے ہیں کہ صحابہ کرامؓ مخلوق میں سے کسی کی تعدیل کے محتاج نہیں، یہ اس لیے کہ اللہ تعالیٰ جو ان کے باطن پر پوری طرح مطلع ہے ان کی تعدیل کر چکا ہے:

فلایحتاج احد منهم مع تعدیل اللہ لهم المطلع علی بواطنہم الی

تعدیل احد من الخلق له۔ (۱۵)

”صحابہؓ میں سے کوئی بھی مخلوقات میں سے کسی کی تعدیل کا محتاج نہیں، اللہ تعالیٰ جو ان کے قلوب پر مطلع ہے اس کی تعدیل کے ساتھ اور کسی کی تعدیل کی ضرورت نہیں۔“

جو چیز صحابہؓ سے ثابت ہو وہ بدعت نہیں!

ہر وہ قول اور فعل جو ان سے منقول نہیں بدعت ہے، سو یہ حضرات خود بدعت کا موضوع نہیں ہو سکتے، ان کے کسی عمل کا حکم نہیں کیا جاسکتا، حافظ ابن کثیرؒ (۷۷۷ھ) لکھتے ہیں:

كل فعل وقول لم يثبت عن الصحابة رضی اللہ عنہم ہو بدعة۔ (۱۶)

”دین کے بارے میں کوئی قول اور کوئی فعل جو صحابہؓ سے ثابت نہ ہو بدعت ہے۔“

صحابی رسول حضرت حذیفہ بن الیمانؓ (۳۶ھ) فرماتے ہیں:

كل عبادة لم يتبعها اصحاب رسول اللہ صلی اللہ علیہ وسلم فلا تعبدوها۔ (۱۷)

”دین کا ہر وہ عمل جسے صحابہؓ نے دین نہیں سمجھا اسے تم بھی دین نہ سمجھنا۔“ (۱۸)

نسبت صحابیت لازوال اور حسن خاتمہ کی ضامن ہے

بعد کے ادوار میں صحابہؓ کے درمیان اختلاف و نزاع یہاں تک کہ جنگ و جدل کے جو واقعات پیش آئے ان کی بنا پر کسی بھی صحابی کو تنقید کا نشانہ بنانا قطعی درست نہیں، اس لیے کہ واقعات و حادثات سے وہ نسبت منقطع نہیں ہوئی جو ان کو سرکارِ دو عالم صلی اللہ علیہ

وسلم سے حاصل تھی۔ وہ نسبت لازوال ہے، امت کو ہدایت یہ دی گئی ہے کہ وہ صرف نسبت پر نگاہ رکھیں، صحابہؓ کو واقعات کے آئینے میں نہیں بلکہ نسبت نبوی کے آئینے میں دیکھیں، عالم الغیوب رب کائنات کو تو بعد میں پیش آنے والے تمام واقعات کی پہلے سے خبر تھی، اس کے باوجود صحابہؓ کو پروانہ رضوان عطا کرنا اور ان کی تعدیل و تزکیہ بیان کرنا اس بات کی دلیل ہے کہ صحابہؓ کے لیے یہ واقعات اصل نہیں ہیں؛ بلکہ نسبت اصل ہے۔ نیز اس سے یہ بھی ثابت ہوتا ہے جس طرح اس نسبت کا حصول اختیاری نہیں ہے، اسی طرح اس کا زوال یا انقطاع بھی کسی کے اختیار میں نہیں، زندگی کے درمیانی واقعات میں خواہ کیسے ہی انقلابات پیش آئیں اس بات کی ضمانت ہے کہ خاتمہ بہر حال خیر پر ہوگا۔

جماعت سے باہر کا شخص امام کو لقمہ نہیں دے سکتا

صحابہؓ کے باہمی اختلافات و نزاعات کی بنا پر عام مسلمانوں کو یہ حق نہیں پہنچتا کہ وہ کسی صحابیؓ پر انگلی اٹھائے، یا ان کو تنقید کا ہدف بنائے۔ علامہ خالد محمودؒ نے اس کی ایک بڑی پیاری فقہی مثال دی ہے:

”فقہ کا ایک مسئلہ ہے کہ امام نماز پڑھائے اور کسی متشابہ پر قرآن پڑھنے میں غلطی کرے، تو اگر کوئی شخص جو جماعت میں شریک نہیں اسے لقمہ دے اور امام اس پر اعتماد کر کے اس کے لقمہ کو قبول کر لے، تو سب کی نماز ٹوٹ جائے گی، یہ کیوں؟ جب کہ وہ لقمہ صحیح تھا یہ صرف اس لیے کہ لقمہ دینے والا نماز کے باہر تھا اور لقمہ لینے والا نماز کے اندر تھا، جو نماز کے اندر ہے وہ اللہ کے حضور حاضر ہے اور جو نماز سے باہر ہے وہ کسی اور کام میں بھی مشغول ہو سکتا ہے اور ظاہر ہے کہ یہ اس درجے میں نہیں جس میں وہ ہے، جو نماز میں اللہ کے حضور حاضر ہے۔

سو جس طرح نماز سے باہر والا نماز کے اندر والے کو لقمہ نہیں دے سکتا گو نماز

کے اندر والا واقعی غلط پڑھ رہا تھا، اس طرح کوئی عام امتی کسی صحابیؓ پر انگلی نہیں اٹھا سکتا، گو وہ صحابیؓ اپنی کسی بات یا تحریک میں غلطی پر ہو۔

اسلام میں بڑوں کے احترام کے جو آداب سکھائے گئے ہیں ان میں یہ صورت بہت اہم ہے۔ ان آداب میں سے ایک بڑا ادب یہ ہے کہ کوئی عام امتی کسی صحابیؓ پر تنقید نہ کرے، اس کی ہر غلطی کو بھی اس کی اجتہادی بات سمجھے، ہماری عقائد کی جملہ کتابوں میں صحابہؓ کو ہر تنقید سے بالا رکھا گیا ہے، خواہ یہ حضرات (صحابہ کرام رضی اللہ عنہما جمعین) آپس میں ایک دوسرے کے بارے میں کتنی سخت زبان کیوں نہ اختیار کریں؛ لیکن اس کے حوالے سے عام افراد امت کو ان پر زبان دراز کرنے کی اجازت نہیں ملتی۔“ (۱۹)

صحابہؓ ہر قسم کے جرح و تنقید سے بالاتر ہیں۔ علماء امت کا اتفاق!

چنانچہ سلف و خلف کا اس پر اتفاق ہے کہ صحابیت کی نسبت ہی عدالت و ثقاہت کے لیے کافی ہے، مزید کسی تحقیق کی ضرورت نہیں اور اعمال و واقعات کی بنا پر کسی صحابی رسول پر تنقید جائز نہیں، صحابہؓ ہر قسم کے جرح و تنقید سے بالاتر ہیں، ان کے اختلافات خواہ وہ علمی و فکری ہوں یا سیاسی و حربی، سب اجتہاد پر مبنی ہیں، کسی بد نیتی اور فساد پر نہیں اور اجتہاد غلط بھی ہو تو قابل اجر ہے، لائق مواخذہ نہیں ہے؛ اس لیے صحابہؓ کے اختلافات کے بارے میں کوئی تاریخی واقعہ سامنے آئے تو اس کی تاویل کی جائے گی اور کوئی محمل حسن متعین کیا جائے گا اور اگر صواب و خطا کچھ سمجھ میں نہ آئے تو بھی توقف اور کف لسان واجب ہے، کسی اظہار رائے یا ذہنی قیاس آرائی کی اجازت نہیں ہے، یہ مقام ہی ایسا ہے کہ زبان کھولنا بھی گناہ ہے۔

علامہ ابن اثیر الجزیریؒ (۶۳۰ھ) اس سوال کا جواب دیتے ہوئے کہ صحابہؓ جرح

سے بالا کیوں ہیں؟، لکھتے ہیں:

والصحابۃ یشار کون سائر الرواۃ فی جمیع ذلك الا فی الجرح
والتعدیل فان کلہم عدول لا یتطرق الیہم الجرح لان اللہ عزوجل
ورسولہ زکامہم وعدلاہم وذلك مشہور لا تحتاج لذکرہ۔ (۲۰)
”صحابہؓ دوسرے راویوں کے ساتھ ہر بات میں شریک ہیں؛ مگر جرح
وتعدیل میں وہ دوسروں کے درجے میں نہیں، یہ سب کے سب عادل ہیں،
جرح ان کی طرف راہ نہیں پاتی؛ کیونکہ اللہ تعالیٰ اور اس کے رسول صلی اللہ علیہ
وسلم نے ان کا تزکیہ کر دیا ہے اور ان کی تعدیل کر دی ہے اور یہ بات اتنی روشن
ہے کہ اس کے دہرانے کی ضرورت نہیں۔“ (۲۱)

صحابہؓ کے اختلافات میں بڑی حکمت الہی پوشیدہ ہے

صحابہؓ میں جو اختلافات ظاہر ہوئے یا خود عہد نبوت میں بعض خلاف شان چیزیں
ان کی طرف سے سامنے آئیں، ان میں بڑی حکمت الہی پوشیدہ ہے، عہد نبوی میں بعض
صحابہؓ سے جو خلاف شان اعمال سرزد ہوئے ان کا مقصد دراصل تکمیل شریعت تھا اور ان
حضرات کو بطور اسباب استعمال کیا گیا اور عہد نبوی کے بعد جو چیزیں رونما ہوئیں ان میں بھی
اجتہاد کی کئی جہتوں کو روشنی میں لانا مطلوب تھا، علاوہ آخری حالات کے اعتبار سے کسی صحابیؓ
کا خاتمہ غلط فکر و عمل پر نہیں ہوا؛ بلکہ ایسے حالات پیدا ہوئے کہ وہ راہِ صواب یا راہِ اعتدال پر
قائم ہو گئے اور پھر ان کی وفات ہوئی۔

اختلافات کے باوجود صحابہؓ خیر امت کے مقام پر فائز رہے، قرآن کریم نے
باہمی جنگ کو ایمان کے منافی قرار نہیں دیا ہے۔ (۲۲)

وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِنْ بَغَتْ

إِحْدَاهُمَا عَلَى الْأُخْرَى فَقَاتِلُوا الَّتِي تَبْغِي حَتَّى تَفِيءَ إِلَى أَمْرِ اللَّهِ فَإِنْ فَاءَتْ فَأَصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ [۹] إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ [۱۰] (۲۳)

”اگر ایمان والوں کی دو جماعتیں باہم لڑ پڑیں تو ان کے درمیان صلح کراؤ، اگر ایک دوسرے پر زیادتی کرے تو زیادتی کرنے والی جماعت کے ساتھ جنگ کرو یہاں تک کہ وہ حکم خداوندی کی طرف لوٹ آئے، اگر واپس آجاتی ہے تو ان کے درمیان عدل کے ساتھ صلح کراؤ اور انصاف کا معاملہ کرو، اللہ پاک انصاف کرنے والوں کو پسند کرتے ہیں، ایمان والے تو سب آپس میں بھائی بھائی ہیں، پس بھائیوں کے درمیان صلح کرو اور اللہ سے ڈرو تا کہ تمہارے ساتھ رحم و کرم کا معاملہ کیا جائے۔“

ایک بڑا سبب تکمیل شریعت ہے!

علامہ خالد محمود صاحبؒ لکھتے ہیں:

”صحابہؓ کے اختلاف کا منشا غلط فہمی تو ہو سکتا ہے؛ لیکن بد نیتی نہیں، سوء اعتقاد نہیں، ایمان اپنی بنیادی شان سے ان کے دلوں میں جگہ پاچکا ہے، ان میں خون ریزی تک دیکھو تو بدگمانی کو راہ نہ دو، یہ سب بھائی بھائی ہیں، بدگمانی سے انتہا تک بچو، ان میں سے کسی سے بڑے سے بڑا گناہ دیکھو تو بھی بدگمانی نہ کرو، اس کا ظہور بتقاضائے فسق نہیں ہوا، محض اس حکمت سے وجود میں آیا ہے کہ اس پر شریعت کی ہدایت اترے اور یہ لوگ تکمیل شریعت کے لیے استعمال ہو جائیں۔“

آنحضرت صلی اللہ علیہ وسلم کا کسی وقت نماز کی رکعتوں میں بھولنا ازراہ غفلت نہیں تھا، اس کی حکمت الہی کے تحت تھا کہ لوگوں پر سجدہ سہو کا مسئلہ کھلے اور شریعت اپنی پوری بہار سے کھلے۔ سو ایسے امور شریعت کے شانِ نبوت کے خلاف نہ تھے ان کے حالات حضور صلی اللہ علیہ وسلم پر ڈالے گئے اور جو گناہ کی حد تک پہنچتے تھے انہیں صحابہؓ پر ڈالا گیا، اور وہ حضرات اس طرح کی تکمیل شریعت کے لیے بطور سبب استعمال ہو گئے، ان حالات سے گذرنے کے بعد ان کا وہ تقدس بحال ہے جو انہیں بطور صحابیؓ کے حاصل تھا، اور ان کی بھی بدگوئی کسی پہلو سے جائز نہیں، اعتبار ہمیشہ اوخر امور کا ہوتا ہے، اس کے بغیر ان امور اور واقعات کی قرآن کریم سے تطبیق نہیں ہوتی۔“

اختلاف اصول کا نہیں فروع کا اور وسعت عمل کا ہے

صحابہ کا باہمی اختلاف اصول کا نہیں فروع کا ہے، حق و باطل کا نہیں وسعت کا ہے، ان میں سے جس کی بات چاہے لے لو، لیکن دوسرے پر جرح نہ کرو اور نہ اسے باطل پر کہو، ان حضرات کے جملہ اعمال و افکار کسی نہ کسی جہت سے حضور صلی اللہ علیہ وسلم سے ہی استناد رکھتے ہیں، حافظ ابن تیمیہؒ (۷۲۸ھ) نے ائمہ مجتہدین کے مختلف فیہ مسائل کو صحابہؓ کے اعمال سے مسند بتایا ہے اور صحابہؓ کے اختلاف کو امت کے لیے وسعت عمل قرار دیا ہے۔ (۲۴)

صحابہؓ کا اختلاف حق و ناحق کا نہیں، ترجیح کا تھا

تمام اہل سنت کا عقیدہ ہے کہ خلفائے راشدینؓ میں چوتھے خلیفہ حضرت علیؓ ہیں، حضرت معاویہؓ نے ان کی خلافت کو تسلیم نہ کیا؛ لیکن اس میں اہل سنت کا محتاط موقف یہی رہا ہے کہ ان مشاجرات میں حضرت معاویہؓ کو برا بھلا کہنے کی بجائے اسے یوں کہا جائے کہ

ان میں اولیٰ بالحق حضرت علیؓ تھے، یعنی نیت دونوں کی درست تھی، منزل دونوں کی حق تھی، حضرت علیؓ حق کے زیادہ قریب تھے، دوسری طرف 'باطل' کا لفظ لانے سے احتیاط کی جائے، اسے خلاف اولیٰ کہنے سے بات واضح ہو جاتی ہے۔ آپ کے لیے یہ اولیٰ بالحق کی تعبیر خود لسان رسالت سے ثابت ہے، اس سے واضح ہوتا ہے کہ حضرت معاویہؓ بھی حق پر تھے۔

حضرت ابوسعید الخدریؓ (۷۷ھ) بیان کرتے ہیں، حضور صلی اللہ علیہ وسلم نے

فرمایا:

عن ابی سعید الخدری قال قال رسول اللہ صلی اللہ علیہ وسلم
تکون فی امتی فرقتان فتخرج من بینہما مارقة یلی قتلہم اولادہم
بالحق۔ (۲۵)

”میری امت (سیاسی طور پر) دو حصوں میں بٹ جائے گی، ان دونوں کے درمیان ایک تیسرا فرقہ نکلے گا، اس تیسرے فرقہ مارقہ کے قتل کے درپے جو ان دو جماعتوں میں سے نکلے گا وہ اپنے اختلاف میں حق کے زیادہ قریب ہوگا۔“

دیکھئے! حضور صلی اللہ علیہ وسلم نے حضرت امیر معاویہؓ کے حامیوں کو باطل پر کہنے کی بجائے حضرت علیؓ کو اولیٰ بالحق فرمایا ہے، یعنی اصولاً دونوں حق پر ہوں گے؛ لیکن ان میں ایک زیادہ حق پر ہوگا اور ظاہر ہے کہ وہ حضرت علیؓ تھے جو خوارج سے لڑے۔

خود حضرت علیؓ نے بھی کبھی حضرت معاویہؓ کو گمراہ یا باطل پر نہیں کہا؛ بلکہ اپنا ہم عقیدہ قرار دیا، حضرت علیؓ نے ارشاد فرمایا:

وکان بداء امرنا انا القینا والقوم من اهل الشام والظاهر ان ربنا
واحد ونبینا واحد ودعوتنا فی الاسلام واحدة ولا نستریدهم فی
الایمان باللہ والتصدیق برسولہ ولا یستزیدوننا الامر واحد الاما

اختلفنا فيه من دم عثمان ونحن منه براء۔ (۲۶)

”ہمارے اختلاف کی ابتدا تھی کہ ہم اہل شام آپس میں ٹکرا گئے اور ظاہر ہے کہ ہم دونوں ایک خدا، ایک نبی اور ایک دعوتِ اسلام پر جمع ہیں، ہم اللہ اور اس کے رسول پر ایمان لانے میں ان سے زیادہ نہیں اور وہ ہم سے ایمان میں زیادہ نہیں، ہم سب ایک ہیں، ماسوائے اس کے کہ خونِ عثمانؓ کے بارے میں ہم میں کچھ اختلاف ہوا اور ہم اس سے بری ہیں۔“ (۲۷)

علامہ ابن خلدونؒ لکھتے ہیں:

انما اختلف اجتہادہم فی الحق ماقتتلوا علیہ وان کان المصیب علیا فلم یکن معاویۃ قائماً فیہا یقصد الباطل انما قصد الحق واخطا والکل کانوا فی مقاصدہم علی الحق۔ (۲۸)

”ان کا اختلاف اجتہادی تھا، گو کہ باہمی جنگوں میں حضرت علیؓ صواب پر تھے؛ لیکن حضرت معاویہؓ کی نیت بھی خیر ہی کی تھی؛ لیکن غلطی ہوئی؛ مگر سب کی نیت خیر ہی کی تھی۔“ (۲۹)

اختلافات صحابہؓ کی تاویل کرنا اور بہتر محتمل متعین کرنا واجب ہے

صحابہؓ کے باہمی اختلافات و نزاعات میں تاویل کرنا اور ان کو کسی بہتر محتمل پر محمول کرنا واجب ہے، ورنہ سخت فتنہ کا اندیشہ ہے، شرح عقائد میں ہے:

وما وقع بینہم من المنازعات والمحاربات فلہ محامل و تاویلات فسبہم والطعن فیہم ان کان مما یخالف الادلۃ القطعیۃ فکفر کقذف عائشۃؓ والابدعۃ وفسق۔ (۳۰)

”صحابہؓ میں جو اختلافات اور محاربات ہوئے ان سب کے اپنی اپنی جگہ حل

موجود ہیں اور ان کی ایسی توجیہات کی جاسکتی ہیں کہ ہر ایک کا اپنا مقام برقرار رہے، ان بزرگوں کی شان میں طعن کرنا اگر دلائل قطعیہ یقینیہ کے خلاف ہو جیسا کہ حضرت عائشہؓ پر بہتان باندھنا تو یہ یقیناً کفر ہے اور اگر دلائل قطعیہ کی مخالفت نہیں، اخبار آحاد کے خلاف ہے تو یہ بھی بدعت اور بدکاری ہے۔“ (۳۱)

صحابہؓ میں جو اختلافات ہوئے وہ رائے اور فہم کے اختلاف سے ہوئے، بدعتی کسی کے شامل حال نہ تھی، اگر کسی نے کسی کو خطا پر کہا ہے تو ظنی جہت سے ہے، یقینی طور پر ہم کسی کو خطا پر نہیں کہہ سکتے:

لا يجوز ان ينسب الي احد من الصحابة خطأ مقطوع به و كانوا كلهم اجتهدوا فيما فعلوه و ارادوا الله عزوجل وهم كلهم لنا ائمة وقد تعبدنا بالكف عما شجر بينهم۔ (۳۲)

”یہ جائز نہیں کہ صحابہؓ کے ان اختلافات میں ہم کسی طرف قطعی خطا کی نسبت کریں، ہر ایک نے جو کچھ کیا اپنے اجتہاد سے کیا، اور سب کی مراد اللہ تعالیٰ کو خوش کرنا تھا اور وہ صحابہؓ سب کے سب ہمارے پیشوا ہیں، ان کے اختلافات سے زبان کو بند رکھنے میں ہم خدا کی رضا جانتے ہیں۔“

تاویل معلوم نہ ہو تو باتفاق اہل سنت توقف اور کف لسان واجب ہے

حضرت شیخ عبدالقادر جیلانیؒ (۵۶۱ھ) اس باب میں تفویض کے قائل معلوم ہوتے ہیں، آپ کہتے ہیں، ان (صحابہ کرامؓ) کے اختلاف کو اللہ کے سپرد کیا جائے اور خطا و صواب کے فیصلے ہم خود نہ کریں۔

تسليم امرهم الى الله عزوجل على ما كان وجرى من اختلاف

علی و طلحہ و الزبیر و عائشہ و معاویہ رضی اللہ عنہم۔ (۳۳)
 ”ان کا معاملہ جیسا بھی رہا اسے اللہ کے سپرد کیا جائے، حضرت علی، حضرت
 طلحہ، حضرت زبیر، حضرت عائشہ اور حضرت معاویہ رضی اللہ عنہم اجمعین کے
 معاملات کا یہی حکم ہے۔“

حضرت حسن بصریؒ (۱۱۰ھ) جو حضرت علی المرتضیٰؓ کے خلیفہ ہیں، ان کا مسلک
 بھی توقف ہی معلوم ہوتا ہے۔

قتال شہدہ اصحاب محمد و غنبا و علموا و جہلنا و اجتمعوا
 فاتبعنا و اختلفوا فوقنا۔ (۳۴)

”یہ ایسی جنگ تھی جس میں حضور ﷺ کے صحابہؓ سامنے تھے اور ہم وہاں نہ
 تھے، انہوں نے معاملے کو جانا اور ہم ناواقف رہے، جس پر یہ متفق رہے ہم نے
 اس کی پیروی کی اور جب ان میں اختلاف ہوا تو ہم نے توقف کیا۔“

اگر ان میں سے کسی ایک جانب صواب متعین بھی ہو جائے تو بھی دوسری جانب
 اعتراض جائز نہیں ہے، کیونکہ مجتہدِ خطی کی صورت میں ایک اجر پھر بھی پائے گا۔

حافظ ابن حجر عسقلانیؒ (۸۵۲ھ) لکھتے ہیں کہ اس پر اہل السنۃ والجماعۃ کا اجماع

ہے:

واتفق اهل السنة على وجوب منع الطعن على احد من الصحابة
 بسبب ما وقع لهم من ذلك ولو عرف المحقق منهم لانهم لم يقاتلوا
 في تلك الحروب الا عن اجتهاد وقد عفا الله تعالى عن المنخطء في
 الاجتهاد بل ثبت انه يوجر اجراً واحداً وان المصيب يوجر

اجرین۔ (۳۵)

”اہل سنت کا اس پر اجماع ہے کہ صحابہؓ سے اس سلسلہ میں جو کچھ بھی واقع ہو اس کے باعث کسی صحابیؓ پر اعتراض سے اجتناب کرنا واجب ہے، اگرچہ ان میں راہ صواب پہچان بھی لیا جائے، کیونکہ وہ ان جنگوں میں اجتہاد کے باعث مبتلا ہوئے، (کہ امت کی بھلائی کس میں ہے) اپنی ذات یا خود غرضی کی راہ سے نہیں اور اللہ پاک نے اجتہاد میں خطا کرنے والے کو معاف کر دیا ہے، بلکہ ثابت ہے کہ ان کو ایک اجر ملے گا، اور صواب تک پہنچنے والے مجتہد کو دوہرا ثواب ملتا ہے۔“

حضرت عبداللہ بن مسعودؓ کے شاگرد حضرت ابو میسرہ عمرو بن شریک کا ایک خواب کتب حدیث میں نقل کیا گیا ہے:

”وہ کہتے ہیں، میں نے (خواب میں) دیکھا کہ میں جنت میں ہوں اور میں نے اپنے سامنے خیمے لگے دیکھے، میں نے پوچھا یہ کن کا ڈیرہ ہے؟ مجھے بتایا گیا ذی الکلاع اور حوشب کا (یہ دونوں جنگ صفین میں حضرت معاویہؓ کی طرف سے لڑتے ہوئے مارے گئے تھے) میں نے پوچھا حضرت عمارؓ اور ان کے ساتھی کہاں ہیں؟ جواب ملا آگے دیکھو!

قال قلت سبحان الله وقد قتل بعضهم بعضا فقال انهم لقوا الله

فوجدوه واسع المغفرة۔ (۳۶)

”میں نے پوچھا، سبحان اللہ! یہ کیسے ہیں؟ ان میں سے تو بعض نے بعض کو قتل کیا تھا۔ جواب ملا جب یہ سب باری تعالیٰ کے حضور پہنچے تو انھوں نے اس کی مغفرت کو بے حد وسیع پایا۔“

اللہ کی وسیع مغفرت سے مراد نیتوں پر فیصلے کرنا ہے، نیک نیت خطا کار بھی اس

کے یہاں اجر پالیتا ہے، بشرطیکہ اس نے نفس سے نہیں سوچ سمجھ کر کوئی راہ اختیار کی ہو۔۔۔ یہ سب معاملات اور اختلافات کچھ اس طرح واقع ہوئے کہ یہ حضرات اپنی اصل سے نہیں ہٹے، نہ امت سے کٹے، خونریزی پر بھی اترے تو امت کی بقا کے لیے اور پھر مہا و نبت پر آئے تو وہ بھی اصلاح کے لیے اور پھر آپس میں متحد ہوئے تو وہ بھی اپنی اصل سے وفا کے لیے۔۔۔ ان کے اختلافات کو مشاجرات اسی لیے کہتے ہیں کہ درخت ایک ہی رہا جس کے گرد یہ جمع ہیں، بس اس کی پتیاں اور شاخیں آپس میں ٹکراتی رہیں، باہر سے کوئی ان کے تار نہیں ہلا رہا تھا، نہ یہ کہ ان کے دل پاک نہ تھے۔ (۳۷)

حضرت عمر بن عبدالعزیزؓ (۱۰۰ھ) نے بھی امت اسلامیہ کو نصیحت فرمائی ہے:

امر اخرج الله ایدیکم منہ ما تعملون السنتم فیہ۔ (۳۸)

”یہ ایک ایسا معاملہ ہے جس سے اللہ تعالیٰ نے تمہارے ہاتھوں کو محفوظ رکھا،

اب تم اپنی زبانوں کو اس میں کیوں ملوث کر رہے ہو؟“ (۳۹)

حضرت امام شافعیؒ نے مشاجرات صحابہؓ میں یہ فیصلہ دیا:

تلك دماء اطهر الله عنها ایدینا فلنظہر عنها السنتنا۔ (۴۰)

”یہ وہ خون تھے کہ اللہ نے ہمارے ہاتھوں کو ان سے بچائے رکھا، پس

چاہیے کہ ہم اپنی زبانوں کو بھی ان خونریز اختلافات سے بچائے رکھیں۔“

امام ابو جعفر الطحاویؒ (۳۲۸ھ) لکھتے ہیں:

ونحب اصحاب رسول الله ولا نفرط فی حب احد منهم ولا نتبرا

من احد منهم ونبغض من یبغضهم ونبغض الخیر من یدکرهم ولا

نذکرهم الا بخیر وحبهم دین وایمان واحسان وبعضهم کفر ونفاق

وطغیان۔ (۴۱)

”ہم اصحاب رسول سے محبت رکھتے ہیں، نہ کسی کی محبت میں غلو کرتے ہیں اور نہ کسی سے برأت ظاہر کرتے ہیں، جو ان سے بغض رکھے یا غلط طور پر ان کا ذکر کرے ان سے ہم بغض رکھتے ہیں، ہم صحابہؓ کا صرف ذکر خیر کرتے ہیں، صحابہؓ کی محبت دین و ایمان اور احسان ہے اور ان سے بغض رکھنا کفر و نفاق اور طغیان ہے۔“

حافظ ابن عبدالبر مالکیؒ (۴۶۳ھ) تحریر فرماتے ہیں:

فہم خیر القرون و خیر امة اخرجت للناس ثبتت عدالة جميعهم
بثناء الله عزوجل عليهم۔۔۔ انما وضع الله عزوجل اصحاب رسولہ
الموضع الذین وضعهم فیہ بثناء علیہم من العدالة والذین والامانة
لتقوم الحجة علی جميع اهل الملة بما رووه عن نبیہم من فريضة
وسنة۔ (۴۲)

”صحابہ کرامؓ بہترین دور کے لوگ ہیں اور بہترین امت ہیں جو سب لوگوں کے رہنما ٹھہرے ان سب کا عادل ہونا اس طرح ثابت ہے خود اللہ پاک نے ان کی ثنا کی ہے۔۔۔ نیز اللہ تعالیٰ نے اپنے رسول ﷺ کے اصحاب کو اس مقام پر رکھا ہے، جس میں اللہ تعالیٰ نے ان کی عدالت، دیانت اور امامت کی خود ثنا کی ہے، تاکہ تمام ارباب ملل پر دین کی حجت قائم ہو جائے، ان کے اپنے نبی سے فرائض و سنن کی روایت کرنے میں۔“

ابو منصور البغدادیؒ لکھتے ہیں:

واما معاويةؓ فهو من العدول الفضلاء والصحابة الاخيار
والحروب التي جرت بينهم كانت لكل طائفة شبهة اعتقدت
تصويب نفسها بسببها و كلهم متاولون في حروبهم ولم يخرج احد

منہم من العداۃ لانہم مجتہدون۔ (۴۳)

”حضرت معاویہؓ عادل، فاضل اور اخیر صحابہؓ میں سے ہیں۔ جو جنگیں ہوئیں وہ اس طرح ہوئیں کہ ان میں سے ہر ایک گروہ ایک شیبے میں گھرا تھا، جس میں وہ اپنے آپ کو اجتہاداً حق پر سمجھتا تھا اور وہ اپنی اپنی جنگوں میں مقام تاویل پر تھے اور اس طرح ان میں سے کوئی اپنے مقام عدالت سے نہیں گرا اس لیے کہ وہ سب کے سب ان اختلافات میں مقام اجتہاد پر تھے۔“

حافظ ابن عساکر (۵۷۱ھ) خلفاء راشدین کا ذکر کرنے کے بعد لکھتے ہیں:

فہؤلاء الائمة بعد رسول اللہ ﷺ وخلافتهم خلافة النبوة ونشهد
للعشرة بالجنة الذين شهد لهم رسول اللہ ﷺ ونتولى سائر اصحاب
النبي ﷺ ونكف عما شجر بينهم وندين الله ان الائمة الاربعة
راشدون مهديون فضلاء لا يوازيهم فى الفضل غيرهم ونصدق
بجميع الروايات التى ثبتت عن اهل النقل۔ (۴۴)

”یہ حضرات رسول اللہ ﷺ کے بعد امت کے امام ہیں اور ان کی خلافت، خلافت نبوت ہے اور ہم ان دس (۱۰) حضرات کے لیے جنت کی شہادت دیتے ہیں، جن کے لیے حضور ﷺ نے جنت کی بشارت دی ہے اور ہم تمام صحابہؓ سے محبت رکھتے ہیں اور ان میں جو اختلاف ہوئے ہم ان سے زبان بند رکھتے ہیں اور ہم اللہ کو اس پر گواہ لاتے ہیں کہ یہ چاروں حضرات رشد و ہدایت پر رہے، علم و فضل میں یہ ایسے ہیں کہ کوئی ان کے برابر نہیں اترتا اور ہم ان تمام روایات کی تصدیق کرتے ہیں جنہیں محدثین (اہل نقل) نے ثابت فرمایا ہے۔“

علامہ سعد الدین تفتازانی (۷۹۱ھ) لکھتے ہیں:

مما روى فى الاحاديث الصحيحة من مناقبهم ووجوب الكف
عن الطعن فيهم لقوله عليه السلام اكرموا اصحابى فانهم خياركم
الحديث ولقوله عليه السلام لاتتخذوا غرضاً من بعدى۔ (۴۵)

”احادیث صحیحہ میں صحابہؓ کے جو مناقب مروی ہیں، ان کی رو سے ان پر
زبان طعن کو روک رکھنا واجب ہے، حضور ﷺ کا صحابہؓ کے بارے میں ارشاد
ہے: ”میرے صحابہؓ کی عزت کرو، یہ بیشک تم میں بہترین لوگ ہیں۔“ اور
حضور ﷺ کا یہ بھی ارشاد ہے کہ: ”میرے صحابہؓ کو کسی اعتراض کا نشانہ نہ بنانا۔“
حافظ ابن حجر عسقلانی (۸۵۲ھ) لکھتے ہیں:

اتفق اهل السنة على ان الجميع عدول فى ذلك الاشدوذ من
المبتدعة۔ (۴۶)

”تمام اہل سنت اس پر اتفاق رکھتے ہیں کہ صحابہؓ سب کے سب عادل ہیں اور
اس میں کسی نے اختلاف نہیں کیا، سوائے چند مبتدعین کے۔“
سوان میں سے کسی پر کوئی جرح نہ کی جائے، یہ گواہ کسی طرح مجروح نہ ہونے
پائیں، حافظ ابن حجر نے صحابہؓ پر جرح کرنے کو بدعتیوں کا نشان بتایا ہے، اس لیے آج بھی
جو ان پر جرح کریں ان کے بدعتی ہونے میں کوئی شبہ نہیں۔
حافظ ابن ہمام الاسکندرئی (۸۶۱ء) لکھتے ہیں:

واعتماد اهل السنة والجماعة تزكية جميع الصحابة رضى الله
عنهم وجوباً باثبات العدالة لكل منهم والكف عن الطعن فيهم
والثناء عليهم كما اتنى الله سبحانه وتعالى عليهم۔ (۴۷)

”اہل السنۃ والجماعۃ کا عقیدہ ہے کہ تمام صحابہؓ کو تزکیہ یافتہ ماننا لازم ہے،

کیونکہ ان میں سے ہر ایک کا عادل ہونا ثابت ہے اور ان پر ہر طرح کے طعن سے رکنا اور ان کی ثنا خوانی کرتے رہنا جیسا کہ اللہ نے قرآن میں ان کی ثنا کی ہے، لازم ہے۔“

بحر العلوم ملا محمد عبدالعلی لکھنویؒ (۱۲۲۵ھ) بھی لکھتے ہیں:

واعلم ان عدالة الصحابة الداخلين في بيعته الرضوان والبدرين
كلهم مقطوع العدالة لا يليق لمؤمن ان يمتراها فيها.... والواجب علينا
ان نكف عن ذكرهم الا بخير۔ (۲۸)

”جان لو کہ وہ صحابہؓ جو بیعت رضوان میں شامل تھے اور جو بدری صحابہؓ ہیں، یہ سب قطعی طور عادل ہیں کسی مومن کو یہ حق نہیں کہ وہ اس میں کسی طرح کا کوئی شک کرے۔۔۔ ہم پر لازم ہے کہ ہم ان کے بارے میں سوائے ان کی مدح و ثنا کے ہر طرح سے زبان بند رکھیں۔“

غرض تمام ائمہ و اعلام کا اتفاق ہے کہ صحابہؓ کے بارے میں کلمہ خیر کے سوا ہر بات سے زبان بند رکھی جائے، اس کا حاصل اس کے سوا کیا ہے کہ صحابہؓ کی بے ادبی میں مومن کی زبان نہ کھلے، صحابہؓ سے کوئی عمل ان کی شان کے خلاف صادر ہو تو اس کی تنقیح یا تاویل کی جائے گی، انھیں اعتماد کی سطح سے گرایا نہیں جائے گا، صحابہؓ دین اسلام کو آگے نقل کرنے میں جرح سے بالا اور سب اہل ملت پر حجت سمجھے گئے ہیں، ان کی مدح و ثناء کا اقرار اس امت میں تسلسل سے چلا آ رہا ہے، سو اس قدر مشترک کا تحفظ اس طرح سے رہ سکتا ہے کہ ان پر کسی قسم کی جرح سے زبان اور قلم کو روکا جائے۔

علماء حق تاریخ کے ہر دور میں صحابہؓ کا تزکیہ، ان کی عدالت و دیانت اور ان کا جرح سے بالا ہونا اس کثرت سے بیان کرتے آئے ہیں کہ اس پر تمام اکابرین امت کا صدی وار

اجماع قائم ہے، اب کسی کی مجال نہیں کہ وہ اس اجماع سے نکلے اور کسی صحابیؓ پر زبانِ جرأت دراز کرے، اعاذ اللہ منها۔ (۴۸)

صحابہؓ سے بغض رکھنے والا خارج از اسلام ہے

صحابہؓ پر طعن کبھی اس درجہ میں ہوتا ہے کہ کفر تک پہنچ جاتا ہے جیسے حضرت عائشہؓ پر تہمت لگانا، ائمہ مجتہدین اور علماء صالحین میں سے کسی نے حضرت معاویہؓ اور ان کے رفقاء پر لعنت کی اجازت نہیں دی ہے۔

شرح عقائد کی شرح النبر اس میں ہے:

والطعن فيهم ان كان مما يخالف الادلة القطعية فكفر كقذف عائشة..... وبالجملة لم ينقل عن السلف المجتهدين والعلماء الصالحين جواز اللعن على معاوية واحزابه۔ (۵۰)

”صحابہؓ میں سے کسی پر طعن کرنا اگر دلائل قطعیہ کے خلاف ہو تو یہ کفر ہے، جیسا کہ حضرت عائشہؓ پر تہمت لگانا اور سلف صالحین اور ائمہ مجتہدین میں سے کسی سے حضرت معاویہؓ اور ان کے احباب پر لعنت کرنے کا جواز منقول نہیں ہے۔“

حضرت امام مالکؒ فرماتے ہیں کہ جس نے حضور اکرم ﷺ کے صحابہؓ سے دل میں کوئی بوجھ رکھا وہ اسلام سے نکل گیا:

ومن هذه الآية انتزاع الامام -رحمه الله، في رواية عنه -بتكفير الروافض الذين يبغضون الصحابة، قال: لانهم يغيظونهم ومن غاظ الصحابة فهو كافر لهذه الآية ووافقه طائفه من العلماء على ذلك والاحاديث في فضائل الصحابة والنهي عن التعرض لهم بمساءة كثيرة ويكفيهم ثناء الله عليهم ورضاه عنهم۔ (۵۱)

حافظ ابو زرہ رازیؓ (۲۶۴ھ) لکھتے ہیں:

وإذا رأيت الرجل ينتفض احداً من اصحاب رسول الله ﷺ فاعلم
انه زنديق.... وهؤلاء يريدون ان يخرجوا شهودنا لان يبطلوا
الكتاب والسنة والجرح بهم اولى وهم زنادقة۔ (۵۲)

”تم جب کسی شخص کو دیکھو کہ وہ حضور اکرم ﷺ کے صحابہؓ میں سے کسی ایک کی
بھی تنقیص کر رہا ہے تو جان لو کہ وہ زندیق (مُحد) ہے۔۔۔ یہ لوگ چاہتے ہیں
کہ ہمارے دین کے گواہوں پر جرح کر کے کتاب و سنت کو اڑا کر رکھ دیں یہ
لوگ خود جرح کے زیادہ لائق ہیں اور یہ سب کے سب زندیق ہیں۔“ (۵۳)

اس اصولی بحث کے بعد ہم ایک نظر موضوع کی بعض تفصیلات پر ڈالتے ہیں،
جس سے علماء اسلام کے مذکورہ موقف کے سمجھنے میں مدد ملتی ہے۔

صحابہؓ کے علمی اختلافات

جہاں تک صحابہؓ کے علمی و فکری اختلافات کا تعلق ہے تو بلاشبہ ان کے درمیان اس
نوع کے بے شمار اختلافات ہوئے، بلکہ ان علمی اور اجتہادی اختلافات کا سررشتہ خود عہد
نبوت ہی سے ملتا ہے۔ جیسا کہ بنو قریظہ میں عصر (کی نماز) پڑھنے کے واقعہ سے اندازہ ہوتا
ہے، مگر یہ کوئی معیوب بات نہیں، خود سرکارِ دو عالم ﷺ نے دونوں فریق کی تصویب
فرمائی۔ (۵۴)

ظاہر ہے کہ جس امت کو اجتہاد جیسا سرچشمہٴ قانون عنایت کیا گیا، وہاں فکر
ورائے کا اختلاف عین عقل و فطرت ہے۔ چنانچہ عہد نبوت کے بعد بھی یہ اختلافات جاری
رہے، کتب حدیث میں اس کی بے شمار مثالیں موجود ہیں اور صحابہؓ کے ایک دوسرے پر

مناقشات پر مستقل کتابیں لکھی گئی، مگر یہ قسم یہاں زیر بحث نہیں ہے۔

سیاسی اختلافات اور مشاجرات

یہاں زیر بحث وہ اختلافات ہیں جو سیاسی اور حربی نوعیت کے ہیں، جن میں زبان کے ساتھ ساتھ شمشیر و سنان کی طاقت بھی استعمال ہوئی اور انھیں کو ”مشاجرات“ کا نام دیا گیا۔ لیکن غور کیجئے تو یہ اختلافات بھی بعد کی پیداوار ہیں، حضرت عثمانؓ کی شہادت سے قبل اس طرح کا کوئی بڑا اختلاف رونما نہیں ہوا تھا، حضرت عثمانؓ خلافت کے آخری دور میں صحابہؓ کی تعداد عام مسلم آبادی کے مقابلے میں بہت کم ہو گئی تھی، اس لیے جو اختلافات رونما ہوئے اس کا سبب براہ راست خود صحابہ کرام رضی اللہ عنہم نہیں تھے بلکہ ان میں بڑا دخل ان مسلمانوں کا تھا جو شرف صحابیت سے محروم تھے، اس لیے ان اختلافات کو براہ راست صحابہ کرام رضی اللہ عنہم کا اختلاف نہیں کہا جاسکتا۔

خود امیر المومنین حضرت عثمان غنیؓ کا سانحہ شہادت بھی مشاجرات صحابہؓ کے ضمن میں نہیں آتا، اس لیے کہ آپ کے قتل میں کوئی صحابی رسول ﷺ شریک نہیں تھے، (چنانچہ) امام نوویؒ لکھتے ہیں:

ولم يشارك في قتله احد من الصحابة وانما قتله همج ورعاع من غوغاء القبائل سفلة الاطراف والاراذل تحزبوا وقصدوا من مصر، فعجزت الصحابة الهاضرون عن دفعهم فحصره حتى قتل رضی اللہ عنہ، وقد وصفهما الزبير رضی اللہ عنہ بانہم غوغاء من الامصار ووصفتهم السيدة عائشةؓ بانہم نزاع القبائل۔ (۵۵)

”حضرت عثمانؓ کے قتل میں کوئی صحابی شریک نہیں ہوا، آپ کو قتل کرنے والے نچلے درجے کے لوگ تھے، یہ فساد پیدا کرنے والے قبائل اور جنگی قسم کے

رزیل لوگ تھے جو جتھابن کر آئے اور انھوں نے آپؐ پر حملہ کیا اور وہاں پر موجود صحابہؓ انھیں روکنے سے عاجز رہے، حضرت زبیرؓ نے فرمایا کہ ”یہ لوگ مختلف شہروں کے شہ پسند لوگ تھے“ اور حضرت عائشہؓ نے فرمایا کہ قبائل کے چھٹے ہوئے لوگ تھے۔“

اختلافات صحابہؓ کی جماعت میں نہیں، مخلوط جماعت میں پیدا ہوئے!

حقیقت یہ ہے کہ امت کے معاملات جب تک صحابہؓ کی جماعت کے سپرد رہے اسلامی معاشرہ بیشک اَشِدَّاءُ عَلَى الْكُفَّارِ، رُحَمَاءُ بَيْنَهُمْ (جو قرآن کریم میں صحابہؓ کی شان میں کہا گیا ہے) کا مظہر بنا رہا، لیکن یہ حالت اسی دور تک رہی جب تک امت مسلمہ زیادہ تر صحابہؓ کی جماعت پر مشتمل تھی۔ آنحضرت ﷺ کی وفات شریفہ کا زمانہ جوں جوں دور ہوتا گیا، امت مسلمہ میں صحابہؓ کی تعداد کم ہوتی گئی اور دوسرے مسلمان جو صحابی نہ تھے اکثریت بنتے چلے گئے، اب ایسے دور کے مسلمان اگر رُحَمَاءُ بَيْنَهُمْ (آپس میں نرم دل) کا مظہر نہ رہیں تو یہ نہیں کہا جاسکتا کہ جماعت صحابہؓ اس صفت کی آئینہ دار نہیں رہی، بلکہ دیکھا جائے تو ایسے دور میں صحابہ کرامؓ کی مجموعی حیثیت یا تنظیم کسی محسوس صورت میں ملتی ہی نہیں، وہ اگلے دور کے مسلمانوں میں اس طرح ملے جلے نظر آتے ہیں کہ اس دور کے فیصلے نہ جماعت صحابہؓ کے فیصلے سمجھے جاسکتے ہیں اور نہ ان کو صحابہ کرامؓ کے اختلافات کہا جاسکتا ہے۔ اس بات سے انکار نہیں کہ ان اختلافات نے صحابہؓ کے ناموں سے شہرت حاصل کی۔ لیکن یہ اختلافات صحابہ کرامؓ کی جماعت کا اختلاف نہیں کہلا سکتے کیونکہ اس وقت کی جماعتی زندگی پر غیر صحابہ کا غلبہ اور تسلط تھا۔

حضرت علی المرتضیٰؓ کے دور میں جماعت صحابہؓ کے بجائے غیر صحابہ کا غلبہ تھا اور وہ

بھی زیادہ تر وہی لوگ تھے جو سیدنا حضرت علی المرتضیٰؓ کے کہنے سننے میں نہ تھے، ہمیں حضرت علی المرتضیٰؓ کے اس دور کے متعدد ایسے خطبے ملتے ہیں جن میں وہ اپنی مجبوری اور ان لوگوں کی سینہ زوری کے بہت شاکہ (شکایت کرتے ہوئے) نظر آتے ہیں، حضرت علی المرتضیٰؓ خود فرماتے ہیں:

یملکوننا ولا نملکھم۔ (۵۶)

”یعنی یہ لوگ اپنا حکم ہم پر چلاتے ہیں اور ہماری (بات یا حکم) نہیں سنتے۔“

ایسے لوگوں کی معیت اگر بعض صحابہؓ کو بعض دوسرے صحابہؓ سے بدگمان کیے رکھے اور یہ لوگ ہر وقت ایسے مواقع کی تاک میں رہیں اور باہمی معاملات میں اختلاف وانشقاق کے کانٹے بوتے رہیں تو یہ کوئی تعجب کی بات نہیں۔ (۵۷)

جیسا کہ جنگ صفین میں حضرت عائشہؓ جنگ کے لیے نہ آئی تھیں، بلکہ بطور اُم المؤمنین بیٹوں میں مصالحت کرانی پیش نظر تھی لیکن غلطی سے یہ جنگ میں تبدیل ہو گئی جس کا حضرت عائشہؓ کو ہمیشہ افسوس رہا۔ (۵۸)

اسی لیے صحابہؓ کی ایک بڑی تعداد ان جنگوں سے علیحدہ رہی، حافظ ابن حجر عسقلانیؒ (۸۵۲ھ) لکھتے ہیں:

وکان من الصحابة فريق لم يدخلوا في شئ من القتال۔ (۵۹)

”صحابہؓ میں ایسے لوگ بھی تھے جو ان میں سے کسی جنگ میں شامل نہیں

ہوئے۔“

اور شرح عقیدہ طحاویہ میں ہے:

وقعد عن القتال اکثر الاکابر۔ (۶۰)

”اور اکثر اکابر صحابہؓ ان خون ریز جنگوں سے علیحدہ رہے۔“ (۶۱)

صحابہؓ ایک دوسرے کے حق میں بے حد مخلص اور خیر خواہ تھے

غرض صحابہؓ کے درمیان جن اختلافات کا ذکر کیا جاتا ہے وہ درمیانی لوگوں کی وجہ سے پیدا ہوئے اور محض غلط فہمیوں کی بنیاد پر بعض ناخوشگوار واقعات پیش آ گئے، ورنہ صحابہؓ باہم ایک دوسرے کے حق میں بے حد خیر خواہ اور مخلص تھے اور اگر غلطی سے کسی کے حق میں زیادتی ہو جائے تو اس سے درگزر کرنے والے تھے، اس کی مثال خود عہد نبوت میں پیش آئی:

جنگ اُحد میں حضور ﷺ کی شہادت کی جھوٹی افواہ پھیلنے سے ایک افراتفری کی کیفیت پیدا ہو گئی تھی، اس میں بعض مسلمان بھی خود مسلمانوں ہی کے ہاتھوں شہید ہوئے، ان میں ایک حضرت حذیفہ بن الیمانؓ کے والد بھی تھے، حضرت حذیفہؓ نے دور سے آواز دی کہ یہ میرے والد ہیں مگر افراتفری میں وہ آواز سنی نہ جاسکی اور حضرت یمان شہید ہو گئے۔ (۶۲)

اب حضرت حذیفہؓ کی شان معافی دیکھئے، صحابہؓ نے جب کہا کہ خدا کی قسم! ہم نے ان کو پہچانا نہیں تھا، انھوں نے وہی بات کہی جو حضرت یوسف علیہ السلام نے اپنے بھائیوں سے کہی تھی:

یغفر الله لكم وهو ارحم الراحمين۔ (۶۳)

”اللہ تعالیٰ تم سب کو بخشتے وہ سب رحم کرنے والوں سے زیادہ رحم کرنے والا

ہے۔“

حضور اکرم ﷺ نے حضرت حذیفہؓ کا خون بہا بیت المال پر ڈالنا چاہا کہ یہ قتل خطا

تھا، مگر حضرت حذیفہؓ نے اسے قبول کرنے سے انکار کر دیا، وہ جانتے تھے کہ جو کچھ ہوا

افرا تفری کے عالم میں ہوا، اس لیے مناسب نہ سمجھا کہ میں اس پر دیت لوں، حضرت حذیفہؓ نے اپنا حق معاف کر دیا، اللہ پاک کو ان کی یہ ادا اتنی پسند آئی کہ اس نے ان سب سے جن سے اُحد کے دن غلطی ہوئی تھی اپنی گرفت اٹھالی اور سب کو معاف کر دیا۔ (۶۵)

حضور ﷺ کے بعد بھی ان کا یہ باہمی اخلاص و تعلق برقرار رہا اور براہِ راست صحابہؓ نے ایک دوسرے کے خلاف غلط الفاظ استعمال نہیں کیے اور نہ کبھی اپنی سطح سے نیچے اتر کر انتقامی کاروائیوں میں ملوث ہوئے۔

تاریخی روایات کے ذریعہ کسی صحابیؓ کو مطعون کرنا درست نہیں

جہاں تک ان تاریخی روایات کا تعلق ہے جن کے ذریعے بعض صحابہؓ کی شخصیات کو مجروح کرنے کی کوشش کی جاتی ہے تو اولاً قرآن و حدیث کے نصوص قطعہ اور اجماع امت سے ثابت شدہ موقف کے مقابلے میں تاریخی روایات کی کوئی اہمیت نہیں ہے۔ اس لیے کہ تاریخی روایات کے ضبط و اندراج میں اس معیار کو نہیں اپنایا گیا جو احادیث کے جمع و تحقیق میں اختیار کیا گیا تھا، بلکہ صحیح بات تو یہ ہے کہ اسلامی تاریخ پر ابتدا سے لے کر بعد تک جتنی کتابیں لکھی گئیں ان میں ایک بھی مستند کتاب نہیں ہے۔ علامہ خالد محمودؒ نے اس تاریخی حقیقت کو بہت مدلل طور پر پیش کیا ہے، لکھتے ہیں:

تاریخ اسلام کی کوئی مستند کتاب موجود نہیں ہے

”اسلامی ذخیرہ کتب میں تاریخ اسلام کی ایک بھی ایسی مستند کتاب نہ ملی جسے مستند تاریخ اسلام کہا جاسکے، ہاں ان ادوار میں بعض مورخین ایسے ضرور ہوئے ہیں جو اپنے علم، محنت، شخصیت اور جمع روایات میں مستند مانے گئے ہیں، لیکن انہوں نے بھی اپنی جملہ روایات کو کبھی مستند ہونے کی سند نہیں دی، مولفین کا مستند ہونا اور بات ہے اور ان کی جمع

مرویات کا مستند ہونا اور بات ہے۔

اس سے یہ نہ سمجھا جائے کہ جب مسلمان اپنے عہد اول کی کوئی مستند تاریخ اسلام مرتب نہ کر پائے تو مسلمان بطور ایک قدیم قوم کے کیسے آگے چل سکیں گے؟ اس کی وجہ یہ ہے کہ مسلمان اپنے دین کے قیام میں کتاب و سنت کے پابند کیے گئے تھے، تاریخ کے نہیں۔ حضور اکرم ﷺ نے اپنے سفر آخرت سے پہلے امت کو نصیحت کی:

ترکت فیکم امرین لن تضلوا اما تمسکتہم بہما کتاب اللہ و سنۃ

نبیہ۔ (۶۶)

”میں تم میں دو چیزیں چھوڑ کر جا رہا ہوں اگر تم انہیں مضبوطی سے تھام لو گے تو کبھی گمراہ نہیں ہو سکتے، اللہ کی کتاب اور اس کے نبی کی سنت“

سو دور اول کی کوئی مستند تاریخ اسلام نہ ملنے سے دین میں کوئی کمی نہیں آتی، نہ قیام نظام اسلامی میں اس سے کوئی مشکل درپیش ہوتی ہے۔ مؤرخین میں:

حافظ محمد ابن سعدؒ،

علامہ طبریؒ (۳۰۱ھ)،

حافظ ابن عبدالبرؒ (۴۶۳ھ)،

حافظ ابن عساکرؒ (۵۷۱ھ)،

ابن اثیرؒ (۶۰۶ھ)،

ابن کثیرؒ (۷۷۴ھ) اور

علامہ ابن خلدونؒ (۸۰۸ھ)

بے شک بلند پایا مؤرخین گذرے ہیں۔ لیکن ان کے مجموعہ ہائے تاریخ کو کبھی

پوری طرح مستند نہیں مانا گیا، یہ حضرات اپنے راویوں سے کئی کئی طرح کی روایات لائے

ہیں اور ”دروغ برگردنِ راوی“ کے اصول پر کاربند رہتے ہوئے انھوں نے اہل کذب راویوں سے بچنے میں کوئی زیادہ احتیاط نہیں کی۔ بد مذہب اور جھوٹے راویوں کی جانچ پڑتال کیے بغیر انھیں اپنی کتابوں میں جگہ دیدی۔ اب ہم ان کی روایات کو قرآن و حدیث سے ملی معلومات اور اصولِ درایت پر پرکھے بغیر قبول نہ کر سکیں گے، انھیں یہ کہہ کر کبھی قبول نہ کیا جاسکے گا کہ یہ روایات تاریخ کی مستند کتابوں میں موجود ہیں اور حقیقت یہ ہے کہ تاریخ اسلام کی کوئی کتاب بذاتِ خود مستند نہیں مانی گئی، ان سے تاریخی مواد تو ضرور ملتا ہے لیکن بلا دیکھ بھال اور راویوں کی پڑتال کیے بغیر ان سے مستند تاریخ ہمیں نہیں ملتی اور جو مؤلفین ان کتابوں کو تاریخ کی مستند کتابیں سمجھتے ہیں وہ ان کتابوں اور ان کے مؤلفین کے طرزِ تالیف سے یکسر بے خبر ہیں۔ علماء امت نے دین کو ہمیشہ کتاب و سنت کے چشموں سے لیا ہے، عقائد کی ترتیب میں تاریخ کو کوئی اساسی حیثیت نہیں دی۔

دیکھئے! علامہ طبریؒ اپنی کتاب ”تاریخ الرسل والملوک“ میں غلط راویوں کی دی گئی روایات کی ذمہ داری سے اس طرح نکلتے ہیں:

فلیعلم انه لم یأت فی ذلك من قبلنا وانما اتی من قبل بعض ناقلیه

الینا۔ (۶۷)

”جان لیجئے! کہ ایسی باتیں اس میں ہماری طرف سے نہیں آئیں، یہ اس

کے بعض راویوں سے ہم تک آئی ہیں۔“

علامہ طبریؒ نے واقدی جیسے مؤرخین سے جو روایات نقل کی ہیں ان کی ذمہ داری ”دروغ برگردنِ راوی“ کے اصول پر واقدی پر آتی ہے، علامہ طبریؒ ان کی ذمہ داری لیتے تو انھیں واقدی کے نام سے روایت نہ کرتے۔ حضرت عثمان غنیؓ کے خلاف پورش کرنے والے باغی جب مصر سے مدینہ کی طرف چلے تو طبری نے ان کے کوائف واقدی کے حوالے سے

پیش کیے ہیں اور ان میں بھی مؤرخ طبری یہ بات کہہ گئے ہیں:

”واقدی نے مصریوں کی حضرت عثمانؓ کی طرف نکلنے کی بہت سی باتیں لکھی ہیں ان میں سے بعض کے ذکر سے میں نے اعراض کیا ہے، مجھے ان کی قباحت و شاعت کے سبب ان کے ذکر کرنے سے گھن آتی ہے۔“ (۶۸)

جب طبریؒ کا یہ حال ہے تو دوسرے مؤرخین کا کیا حال ہوگا، جو روایتیں گھڑنے سے مطلقاً حیا نہیں کرتے۔ قاضی ابوبکر ابن العربی (۵۴۳ھ) لکھتے ہیں:

ولا تسمعوا المؤرخ کلاماً الا للطبری فانهم ینشؤن احادیث فیہا استحقارة الصحابة والسلف والاستخفاف بهم۔ (۶۹)

”تم ان ابواب میں طبری کے علاوہ کسی مؤرخ کی کوئی بات نہ سنو، وہ ایسی حدیثیں خود گھڑتے ہیں جن سے صحابہؓ اور سلف صالحین کی تحقیر ہوتی ہے اور ان کے بارے میں استخفاف لازم آتا ہے۔“

قاضی صاحبؒ کی یہ وصیت آبِ زر سے لکھنے کے لائق ہے:

فاقبلوا الوصیة ولا تلتفتوا الا ماصح من الاخبار واجتنبوا اهل التواریخ۔ (۷۰)

”میری یہ وصیت پلے باندھو، ان روایات کی طرف ہرگز دھیان نہ کرو سوائے ان اخبارِ صحیحہ کے جو صحیح طور پر ہم تک پہنچیں اور ان اہل تاریخ سے پوری طرح بچو۔“

البتہ یہ بات کہی جاسکتی ہے کہ امام زہریؒ کے شاگرد موسیٰ بن عقبہ جو امام مالکؒ کے استاد تھے، انھوں نے دوسروں کی نسبت صحت روایت کا کچھ التزام کیا ہے، لیکن افسوس کہ یہ کتاب شائع نہ ہو سکی، علامہ شبلیؒ لکھتے ہیں:

”موسیٰ کی کتاب آج موجود نہیں، لیکن ایک مدت تک شائع و ذرائع رہی ہے اور سیرت کی تمام قدیم کتابوں میں کثرت سے اس کے حوالے آتے ہیں۔“ (۷۱)

حافظ ابن تیمیہ (۷۲۴ھ) اور حافظ ابن کثیر (۷۷۴ھ) بھی تاریخ کے ان ذخیروں کو مستند تسلیم نہیں کرتے۔ (چنانچہ) حافظ ابن تیمیہ لکھتے ہیں:

المؤرخین الذین یکثرون الکذب فیما یروونه وقل ان یسلم نقلهم
من الزیادة والنقصان۔ (۷۲)

”مؤرخین جو اپنی مرویات میں زیادہ سے زیادہ جھوٹ لاتے ہیں اور بہت کم ہیں کہ ان کی نقل زیادتی اور کمی سے بچی ہو۔“

وانما هو من جنس نقلة التواریخ التي لا یعتمد علیها اولوا
الابصار۔ (۷۳)

”اور یہ بات تاریخ نقل کرنے والے لوگوں کی روایت سے جن پر آنکھ والے بھروسہ نہیں کرتے۔“

اور حافظ ابن کثیر کی رائے بھی ملاحظہ کر لیں، آپ لکھتے ہیں:

”بہت سے مؤرخین مثلاً ابن جریر وغیرہ نے مجہول راویوں سے ایسی خبریں ذکر کی ہیں جو صحاح کے ثابت شدہ حقائق کے خلاف ہیں، ان پر اعتماد کیا جائے یا انھیں رد کیا جائے، اس پر آپ نے فیصلہ دیا ہے: فہی مردود علی قائلها وناقلاها واللہ اعلم۔ (۷۴) یہ روایتیں اپنے غیر ثقہ دعویداروں اور راویوں پر رد کی جائیں گی (قبول نہ کی جائیں گی)۔“

تاریخ کی اس قسم کی روایتیں ہرگز قبول ہونے کے لائق نہیں، خصوصاً وہ جن کے

قبول کرنے سے کتاب و سنت کے بہت سے فیصلوں سے ٹکراؤ لازم آتا ہے۔

عصر حاضر کے مشہور مؤرخ مولانا شبلی نعمانی (۱۳۳۲ھ) لکھتے ہیں:

”سیرت پر اگرچہ آج بھی سیکڑوں تصنیفیں موجود ہیں، لیکن سب کا سلسلہ جا کر تین چار کتابوں پر منتہی ہوتا ہے۔ سیرت ابن اسحاق، واقدی، ابن سعد، طبری ان کے علاوہ جو کتابیں ہیں وہ ان سے متاخر ہیں اور ان میں جو واقعات مذکور ہیں زیادہ تر انہیں کتابوں سے لیے گئے ہیں۔ ان میں سے واقدی تو بالکل نظر انداز کر دینے کے قابل ہے۔ محدثین بالاتفاق کہتے ہیں کہ وہ خود اپنے جی سے روایتیں گھڑتا ہے۔ ابن سعد کی نصف سے زیادہ روایتیں واقدی کے ذریعہ سے ہیں، اس لیے ان روایتوں کا وہی مرتبہ ہے جو خود واقدی کی روایتوں کا ہے، طبری کے بڑے بڑے شیوخ روایت مثلاً سلمہ بن الابرش، ابن سلمہ وغیرہ ضعیف الروایۃ ہیں، اس بنا پر مجموعی حیثیت سے سیرت کا ذخیرہ کتب حدیث کا ہم پلہ نہیں البتہ ان میں جو تحقیق و تنقید کے معیار پر اتر جائے وہ حجت و استناد کے قابل ہے۔

ابن سعد اور طبری میں کسی کو کلام نہیں، لیکن افسوس ہے کہ ان لوگوں کا مستند ہونا ان کی تصنیفات کے مستند ہونے پر چنداں اثر نہیں ڈالتا۔ یہ لوگ خود شریک واقعہ نہیں، اس لیے جو کچھ بیان کرتے ہیں راویوں کے ذریعہ سے بیان کرتے ہیں لیکن ان کے بہت سے روات ضعیف الروایۃ اور غیر مستند ہیں۔“ (۷۵)

آنحضرت ﷺ نے اپنے بعد جلد ہی واقع ہونے والے افتراق کی خبر دی تو ساتھ ہی فرمایا اس افتراق میں نجات کے لائق وہی ہونگے جو میرے اور صحابہؓ کی راہ پر ہوں (ماانا علیہ واصحابی) اس سے واضح ہوا کہ اس دور میں ایسے روات اخبار جن کی روایات

سے صحابہ کرامؓ کی شخصیات کسی درجہ میں مجروح ہوتی ہوں کسی طرح لائق قبول نہ سمجھے جائیں۔ سو ہدایت نبوی سے یہ ایک اصولی راہ مل گئی کہ اختلاف کے اس دور میں سلامتی اسی طرف رہنے میں ہے جس میں صحابہؓ کی عزت و ناموس برقرار رہے اور جو روایات ان کی شخصیات کو مجروح کریں لائق رد سمجھی جائیں گی۔ (۷۶)

صحابہؓ پر الزامات والی ایک روایت بھی واضح اور مستند نہیں!

اس قسم کی جتنی روایات بھی نقل کی جاتی ہیں تحقیق کی جائے تو ان میں ایک بھی واضح نہیں یا یہ کہ پایہ استناد کو نہیں پہنچتی۔ (آئندہ صفحات میں) علامہ خالد محمود صاحبؒ کی تحریرات سے اس کی بعض مثالیں پیش کی جاتی ہیں۔

(۱) حضرت امیر معاویہؓ نے حضرت علیؓ کے سب و شتم کا حکم نہیں دیا!

کہا جاتا ہے کہ حضرت امیر معاویہؓ نے حضرت علیؓ کے سب و شتم کا حکم دیا تھا مگر یہ بات درست نہیں، بلاشبہ صحیح مسلم میں حضرت امیر معاویہؓ اور حضرت سعد بن ابی وقاصؓ کی ایک گفتگو مذکور ہے، ان دونوں حضرات کی ملاقات غالباً مکہ میں ہوئی، حضرت امیر معاویہؓ نے حضرت سعدؓ سے وجہ پوچھی کہ ”وہ حضرت علیؓ کے بارے میں خاموش کیوں ہیں اور میرے ساتھ کیوں نہیں ہوتے، خون عثمانؓ کے بارے میں حضرت علیؓ اپنی ذمہ داری ادا نہیں کر پائے، آپ انھیں برا بھی نہیں کہتے، آخر اس کی وجہ کیا ہے؟“

”سب“ کا معنی گالی دینا ہی نہیں برا بھلا کہنا اور لا تعلق ہونا بھی اس ذیل میں آتا

ہے اور یہ لفظ عام ہے۔

ابو عبد اللہ محمد بن خلیفہ الوشتانی شرح مسلم میں لکھتے ہیں:

يحمل السب على التغيير في المذاهب والراى فيكون المعنى
 ما منعك من ان تبين للناس خطائه وان مانحن عليه اسدوا صوب
 ومثل هذا يسمى سباً في العرف۔ (اکمال اکمال المعلم)
 ”یہاں لفظ ”سب“ اپنے موقف اور رائے کو بدلنے پر محمول کیا جائے گا،
 (گالی کے معنی پر نہیں) پس اس کا یہ مطلب لیا جائے گا کہ آپ کو کس چیز نے
 روک رکھا ہے کہ لوگوں کے سامنے علیؑ کی خطا بیان نہ کریں اور یہ بات کہنے سے
 کہ جس بات پر ہم ہیں، وہ زیادہ صحیح اور بہتر ہے۔
 عرب کے عرف میں ایسے موقف کو بھی لفظ ”سب“ سے ذکر کر دیتے ہیں
 (اور ظاہر ہے یہ گالی کا معنی نہیں ہے)۔“

لغت حدیث کی مشہور کتاب مجمع البحار میں ہے:

المعنى ما منعك ان تخطئه في اجتهاده وتظهر للناس حسن
 اجتهادنا۔ (۷۷)

”ان کا معنی یہ لیا جائے گا کہ آپ کو کس چیز نے علیؑ کے خطائی الاجتہاد اور
 ہمارے صواب فی الاجتہاد کو لوگوں کے سامنے لانے سے روک رکھا ہے۔“
 حاشیہ السنہی میں بھی یہی بات ہے:

ای نال معاویة من علی ووقع فیہ وسبه بل امر سعداً بالسب كما
 قيل فی مسلم والترمذی ومنشأ ذلك الامور الدنیویة التي كانت
 بينهما ولا حول ولا قوة الا بالله والله يغفر لنا ويتجاوز عن سيئاتنا
 ومقتضى حسن الظن ان يحمل السب على التخطئة ونحوها مما
 يجوز بالنسبة الى اهل الاجتهاد لا اللعن وغيره۔ (۷۸)

پھر اس روایت میں حضرت امیر معاویہؓ نے حضرت سعدؓ کو ”سب“ نہ کرنے کی وجہ پوچھی ہے کہ یہ ازراہ تقویٰ و تورع ہے یا کسی خوف کے باعث ہے یا کوئی اور وجہ ہے، اگر تورع اور احتیاط ہے تو پھر صحیح ہے اور اگر کوئی اور وجہ ہے تو بتلائیں میں اس کا جواب دے کر آپ کو مطمئن کروں گا۔

حضرت سعدؓ نے صاف صاف حضرت علی المرتضیٰؓ کے فضائل ذکر کیے: فتح خیبر کا علمبردار ہونا، ہارون امت ہونا اور حدیث کساء میں اہل بیت میں آنا، ذکر فرمایا اور حضرت امیر معاویہؓ نے ان میں سے کسی کا مناقشہ نہیں کیا، آرام سے سنا، حضرت سعدؓ سے بالکل مرعوب نہیں ہوئے اور بات صاف صاف کہہ دی۔ (۷۹)

(۲) حضرت عمار بن یاسرؓ کی شہادت کے ذریعہ حضرت امیر معاویہؓ

کو مطعون کرنا درست نہیں!

اسی طرح حضرت عمار بن یاسرؓ کی شہادت کے ذریعے حضرت امیر معاویہؓ کو مطعون کرنا درست نہیں، اس لیے کہ ان کا قتل کس کیا اور اس کا صحیح پتہ نہ چل سکا، معلوم ہوتا ہے کہ انھیں ایک فتنہ باغیہ نے قتل کیا تھا اور وہ کسی بڑے لشکر کے لوگ نہیں تھے، یہ حضرت عثمانؓ کے خلاف اٹھنے والے حضرت علیؓ کے گروہ میں گھسے ہوئے فتنہ پرور لوگ تھے، انھیں باغی حضرت عثمانؓ کی نسبت سے کہا جاتا رہا، نہ کہ اس سے حضرت علیؓ کی تردید مقصود تھی۔ یہ وہ حالات تھے کہ یہ قتل اب تک مخفی درجے میں ایک معمہ بنا چلا آ رہا ہے اور اس پر کئی متضاد باتیں سننے میں آتی ہیں۔

یاد رکھیے! کسی مختلف فیہ بات سے کسی دوسری مختلف فیہ بات کو ختم نہیں کیا جاسکتا،

کسی قطعی بات سے ہی کسی اختلاف کو ختم کیا جاسکتا ہے۔ (۸۰)

(۳) حضرت معاویہؓ پر حضرت امام حسنؓ گوز ہر دینے کا الزام درست نہیں!

حضرت امیر معاویہؓ کے ذمہ یہ بات لگانا کہ آپ نے حضرت حسنؓ گوز ہر دلویا تھا، ایک بڑا بہتان اور کذب محض ہے۔ حضرت امیر معاویہؓ کو اس کی ضرورت کیا پڑی تھی؟ حضرت حسینؓ تاحیات امیر معاویہؓ زندہ رہے، انہوں نے امیر معاویہؓ کا کیا بگاڑا تھا جو حضرت امام حسنؓ اگر زندہ رہتے تو امیر معاویہؓ کو کسی خطرے کا سامنا کرنا پڑتا، علم سے نابلد لوگ یہ نہیں سوچتے کہ اس میں حضرت معاویہؓ کی کیا ضرورت تھی، جو وہ اس کا ارتکاب کرتے، خلافت حضرت حسنؓ ان کو دے چکے تھے، دونوں بھائی امیر معاویہؓ سے بیعت ہو چکے تھے، ان کے وظائف لیتے رہے اور امیر معاویہؓ کی زندگی تک فدک کی آمدنی حضرت حسنؓ اور حضرت حسینؓ کی اولاد کو ملتی رہی، حضرت حسنؓ نے مسلمانوں کی دو جماعتوں کو ایک کیا، سلطنت اسلام متحد ہوئی، اور پھر تاحیات امیر معاویہؓ اور ان حضرات کے مابین کوئی دلخراش واقعہ پیش نہیں آیا۔

حضرت حسنؓ کی نماز جنازہ حضرت امیر معاویہؓ کے گورنر مدینہ حضرت سعید بن العاص امویؓ نے پڑھائی، اور انھیں اس کے لیے حضرت حسینؓ نے آگے کیا۔ شہادت حسنؓ میں اگر کسی طرح امیر معاویہؓ ملوث ہوتے تو حضرت امام حسینؓ امیر معاویہؓ کے گورنر کو کبھی نماز جنازہ کے لیے آگے نہ کرتے، حضرت حسینؓ نے سعید بن العاصؓ کو آگے کرتے ہوئے فرمایا:

لولا السنۃ لما قدمتك۔ (۸۱)

”اگر سنت طریقہ نہ ہوتا تو میں تجھے کبھی آگے نہ کرتا (یعنی سنت یہ ہے کہ حاکم

وقت امامت کرے)۔“

حافظ ابن کثیرؒ لکھتے ہیں:

ولما توفی الحسن کان الحسین یفد الی معاویہ فی کل عام

فیعظمہ ویکرمہ۔ (۸۲)

”حضرت امام حسنؓ کی وفات کے بعد حضرت امام حسینؓ ہر سال حضرت امیر معاویہؓ کے پاس تشریف لے جاتے تھے، امیر معاویہؓ آپ کا بہت اکرام فرماتے اور عطا یا تحائف دے کر رخصت کرتے تھے۔“

مشہور شیعہ مورخ احمد بن داؤد الدینوریؒ (۲۸۲ھ) لکھتا ہے:

ولم ير الحسن ولا الحسين طول حياة معاوية منه سوء في
انفسهما ولا مكروهاً ولا قطع عنهما شيئاً مما كان شرط لهما ولا
تغير لهما عن بر۔ (۸۳)

”حضرت حسنؓ اور حضرت حسینؓ نے پوری زندگی حضرت معاویہؓ سے اپنے حق میں کوئی بدخواہی نہیں دیکھی، نہ ان کا اپنے بارے میں کوئی ناپسندیدہ عمل دیکھا، نہ حضرت معاویہؓ نے ان دونوں کے ساتھ کسی معاہدہ کی خلاف ورزی کی اور نہ کسی نیکی میں دریغ کیا۔“

پہلے مؤرخین جیسے ابن جریر طبریؒ (۲۱۰ھ) خطیب بغدادیؒ (۳۶۳ھ) وغیرہ میں سے کوئی اس واقعہ کو نقل نہیں کرتا، حاکم (۴۰۵ھ) نے زہردیے جانے کا واقعہ تو نقل کیا ہے مگر زہردینے کے مجرمین کی کوئی نشاندہی نہیں کی ہے، سب سے پہلے ابن اثیر الجزریؒ (۶۲۰ھ) نے اس زہردینے کی نسبت آپؐ کی بیوی جعدہ بنت اشعث کی طرف کی ہے، اور پھر صیغہ تملیض سے کہا ہے کہ کچھ لوگ اسے امیر معاویہؓ کی طرف منسوب کرتے ہیں، لیکن اس پر ابن اثیرؒ نے کوئی صحیح روایت پیش نہیں کی اور نہ اس الزام کی کہیں توثیق کی ہے۔ حافظ ابن تیمیہؒ (۷۲۸ھ) لکھتے ہیں:

ان معاوية سم الحسن فهذا مما ذكره بعض الناس ولم يثبت ذلك

ببینۃ شرعیۃ او اقرار معتبر ولا نقل یجزم بہ۔ (۸۴)

”حضرت امیر معاویہؓ نے حضرت حسنؓ کو زہر دیا ہے، یہ وہ بات ہے جو بعض لوگوں نے ذکر کی ہے اور یہ بات کسی واضح شرعی دلیل یا اقرار معتبر سے ثابت نہیں، اس پر کوئی نقل نہیں ملتی، جس پر یقین کیا جاسکے۔“
حافظ ابن کثیرؒ (۷۷۷ھ) تو یہ بھی لکھتے ہیں کہ:

”حضرت حسینؓ نے حضرت حسنؓ سے ان کے آخری وقت میں پوچھا تھا کہ آپ کو زہر کس نے دیا ہے؟ حضرت حسنؓ نے بتانے سے انکار کیا اور فرمایا کہ اس کو چھوڑ دیں، اس کا فیصلہ اللہ کے یہاں ہوگا۔“ (۸۵)
علامہ ابن خلدونؒ (۸۰۸ھ) لکھتے ہیں:

وما ینقل ان معاویۃ دس الیہ السم مع زوجته جعدۃ بنت اشعث

فہو من احادیث الشیعۃ و حاشا لمعاویۃ من ذلک۔ (۸۶)

”اور یہ جو کہا جاتا ہے کہ حضرت امیر معاویہؓ نے آپ (حضرت حسنؓ) کو آپ کی بیوی جعدہ بنت اشعث کے ساتھ مل کر زہر دلا یا تھا، یہ شیعوں کی باتیں ہیں، حاشا وکلا حضرت امیر معاویہؓ نے ایسا کیا ہو۔“

البتہ یہ سوال کہ حضرت حسنؓ کی دشمنی کن لوگوں سے تھی، یہ ضرور غور طلب ہے، حضرت علیؓ کے ایک بیان سے اس کا کچھ اشارہ ملتا ہے، حضرت حسنؓ نکاح بہت فرماتے تھے، اسی بنا پر آپ کو ’حسن مطلق‘ کہا جانے لگا تھا، اس پر حضرت علیؓ نے فرمایا:

ما زال الحسن یتزوج ویطلق حتی حسبت ان یکون عداوۃ فی

القبائل۔ (۸۷)

”حضرت حسنؓ متواتر شادیاں کرتے رہے اور طلاقیں دیتے رہے، یہاں

تک مجھے خدشہ گذرا کہ اس اندازِ عمل سے کہیں قبائل میں عداوت کی آگ نہ بھڑک اٹھے۔“

اس پس منظر میں گمان کیا جاسکتا ہے کہ یہ آپ کی کسی بیوی ہی کی سازش ہوگی (۸۸) ایک اور بات جو اس حقیر (علامہ ڈاکٹر خالد محمود) کے نزدیک زیادہ قرین قیاس ہے اور جس کی وجہ سے خود آپ کے حامیوں (شیعان) میں ایک طبقہ آپ کا دشمن ہو گیا تھا، وہ تھا حضرت معاویہؓ کو تفویضِ خلافت کا معاملہ، تفویضِ خلافت کے بعد حضرت معاویہؓ سے تعلقات کی استواری نے اس عداوت کو اور دو آتشہ کر دیا تھا، اور غالباً آپ کی شہادت کے پیچھے یہ زیادہ بڑا محرک ثابت ہوا، واللہ اعلم بالصواب۔

(۴) حضرت امیر معاویہؓ پر محمد بن ابی بکرؓ کے قتل کا الزام درست نہیں!

ایک الزام یہ کہ ”حضرت امیر معاویہؓ نے محمد بن ابی بکرؓ کو قتل کرایا تھا اور حضرت عائشہؓ اپنے بھائی کے غم میں امیر معاویہؓ سے قنوت فجر میں بدعا کرتی رہیں۔“

جواب: حضرت علی المرتضیٰؓ کے بھائی جعفر طیارؓ کی بیوہ اسماء بنت عمیسؓ نے حضرت ابو بکرؓ سے نکاح کر لیا تھا اور حضرت ابو بکرؓ کی وفات کے بعد یہ حضرت علیؓ کے نکاح میں آئیں، محمد بن ابی بکرؓ انھیں کے بیٹے تھے جن کی پرورش حضرت علیؓ کے ہاں ہوئی۔ جب حضرت عثمانؓ کے خلاف یورش (بغاوت) ہوئی تو حضرت علیؓ حضرت عثمانؓ کے ساتھیوں میں تھے اور محمد بن ابی بکرؓ باغی نوجوانوں کے ہتھے چڑھ کر حضرت عثمانؓ پر حملہ آور ہوا، حضرت عثمانؓ نے کہا ”اگر آج تیرا باپ زندہ ہوتا تو تیرے اس کردار پر کیا کہتا؟“ اسے شرم آئی اور پیچھے ہٹ گیا۔ حضرت عائشہؓ بھی اس کردار سے اس کے خلاف تھیں۔

جنگ صفین کے بعد حضرت علیؓ نے اسے مصر کا والی بنا دیا، مصر کے پہلے گورنر عمرو

بن العاصؓ تھے۔ حضرت عمرو بن العاصؓ، محمد بن ابی بکرؓ کے مقابلہ کے لیے معاویہ بن خدیج الکندی کو سپہ سالار مقرر کیا، اس جنگ میں محمد بن ابی بکرؓ کی وفات ہوئی، یہاں سے یہ بات چل نکلی کہ معاویہ بن خدیج الکندی نے محمد بن ابی بکرؓ کو قتل کیا ہے اور پھر نام کی مشابہت سے حضرت امیر معاویہ بن ابی سفیانؓ کی طرف بھی منسوب ہو گیا۔ نیز اس لحاظ سے بھی کہ مرکزی حاکم حضرت امیر معاویہؓ تھے، آپ کو مورد الزام بنایا گیا۔

حضرت امیر معاویہؓ کے خلاف حضرت عائشہؓ کی بددعا والی روایت ابو مخنف لوط بن یحییٰ نے نقل کی ہے، اور یہ صاحب شیعہ تھے، ان کے شیخ الشیخ عن الشیخ من اہل المدینہ کے نام سے مذکور ہیں، ظاہر ہے کہ اس قسم کے راویوں اور رافضیوں کی روایت سے حضرت امیر معاویہؓ کے خلاف کوئی الزام قائم نہیں کیا جاسکتا۔ طبری نے یہ روایت اسی شیعہ سے نقل کی ہے۔ (۸۹)

(۵) حضرت معاویہؓ پر حضرت ابن عباسؓ کے تبصرہ والی روایت

مالک بن یحییٰ ہمدانیؒ کی روایت ہے کہ حضرت امیر معاویہؓ نے وتر کی نماز ایک رکعت پڑھی، کسی نے اس کی اطلاع حضرت ابن عباسؓ کو دی، آپ نے فرمایا:

من این تری اخذھا الحمار۔

”تو کہاں سے دیکھ رہا تھا گدھے نے ایسا کیا ہے؟“

یہ روایت عمران بن حدیر، عکرمہ سے اور عکرمہ سے حضرت عبداللہ بن عباسؓ سے نقل کرتے ہیں، عمران بن حدیر سے عطا بن رباح (۱۱۷ھ) اور عثمان بن عمر سے روایت کرتے ہیں، عثمان بن عمر کے طریق میں یہ اخذھا الحمار کے الفاظ موجود نہیں ہیں، اور اگر یہ بات ہو تو اس کا مطلب یہی ہے کہ ایسا بے سمجھی کا کام حضرت معاویہؓ کیسے کر سکتے ہیں؟

ایک رکعت تو کوئی بیوقوف ہی پڑھے گا، تم نے کہاں سے دیکھ لیا کہ کوئی بیوقوف ایسا کر رہا ہے۔

اس کے اوپر کے راوی ابو عبد اللہ عکرمہ فقہائے مکہ میں سے ہیں، ان کے بارے میں کہا جاتا ہے کہ وہ خارجی ذہن رکھتے تھے، اور یہ بات کسی سے ڈھکی چھپی نہیں کہ خارجی لوگ حضرت علی المرتضیٰؓ، حضرت امیر معاویہؓ اور حضرت عمرو بن العاصؓ تینوں کے برابر کے دشمن ہیں۔ محدثین نے اگر عکرمہ کی اور روایات قبول کی ہیں تو ضروری نہیں کہ ہم ان کی وہ روایات جو ان حضرات کے مقام کو مشتبہ کریں وہ بھی قبول کر لیں، سو یہ الفاظ ”من ابن تری اخذھا الحمار“ عکرمہ مولیٰ ابن عباسؓ کے تو ہو سکتے ہیں، حضرت عبد اللہ بن عباسؓ کے نہیں۔ (کیونکہ) حضرت عبد اللہ بن عباسؓ اور حضرت معاویہؓ کے اچھے تعلقات تھے اور دونوں ایک دوسرے کا احترام کرتے تھے، محدث عبدالرزاق (۲۱۱ھ) روایت کرتے ہیں:

ان کریباً مولیٰ ابن عباس اخبرہ انہ رای ابن عباس یصلی فی المقصورة مع معاویۃ۔ (۹۰)

”کریب مولیٰ ابن عباس نے بتایا کہ اس نے حضرت ابن عباسؓ کو حضرت معاویہؓ کے ساتھ ’مقصورہ‘ (ایک مقام) میں نماز پڑھتے دیکھا ہے۔“

ایک موقع پر حضرت ابن عباسؓ نے حضرت معاویہؓ کے بارے میں اعترافِ فضیلت کے طور پر فرمایا:

لیس احد منا اعلم من معاویۃ۔ (۹۱)

”ہم میں اس وقت معاویہؓ سے بڑا عالم کوئی نہیں ہے۔“

اس تفصیل سے یہ بات کھل کر سامنے آتی ہے کہ حضرت ابن عباسؓ حضرت

معاویہؓ کے بارے میں ایسے الفاظ (من ابن تری اخذھا الحمار) ہرگز نہیں کہہ سکتے

تھے۔ (۹۲)

(۶) حضرت معاویہؓ پر باطل طریقے سے مال کھانے اور قتل ناحق کا الزام!

حضرت عبدالرحمن بن عبد رب کعبہ کہتے:

”معاویہ ہمیں باطل طریقے سے مال کھانے اور لوگوں کو بیجا قتل کرنے کا حکم

دیتے ہیں۔“

جواب: حضرت عمرو بن العاصؓ کے بیٹے حضرت عبداللہ ایک دفعہ کعبہ کے

سائے میں احادیث سن رہے تھے، اور لوگ آپ کے گرد جمع تھے، آپ نے ایک حدیث

بیان کرتے ہوئے حدیث کا ایک حصہ پڑھا:

ومن بايع اماماً فاعطاه صفقة يده وثمره قلبه فليطعه ما استطاع

فان جاء احد ينازعه فاضربوا رقبة الآخرة۔ (۹۳)

”اور جس نے کسی امام کی بیعت کی اور اس کے ہاتھ میں دست وفا اور دل کا

خلوص دیا، اسے چاہیے کہ اس کی پوری اطاعت کرے جہاں تک کر سکے، پھر

اگر کوئی حکمراں اٹھے جو اس کے خلاف ہو تو تم اس دوسرے کی گردن مار دو۔“

یہ اس دور کی بات ہے جب حضرت علیؓ اور امیر معاویہؓ میں اختلافات زوروں پر

تھا، عبدالرحمن بن عبد رب کعبہ حضرت علیؓ سے بیعت کیے ہوئے تھے، ان کے ذہن

میں یہ بات آئی کہ پھر معاویہؓ کی ساری مہم اور ان کا اپنے لشکروں پر مال خرچ کرنا یہ سارا

سلسلہ اکل اموال بالباطل اور بیجا قتل و قتال کے ذیل میں آتا ہے، ہم جب ایک امام کی

بیعت کر چکے تو اب ہم دوسرے کی کیوں سنیں، یہ تو اس کی دعوت ہے کہ ہم اپنے آپ کو یونہی

ضائع کریں اور فوجی اپنے وظیفے غلط لیتے رہیں۔ عبدالرحمن بن عبد رب کعبہ نے اسی ذہن

سے حضرت عبداللہ بن عمروؓ (۶۷ھ) سے اس وقت جب وہ مذکورہ حدیث بیان کر چکے، کہا:

هذا ابن عمك معاوية يامرنا ان نأكل اموالنا بالباطل ونقتل

انفسنا۔ (۹۴)

”یہ آپ کا چچا زاد بھائی ہمیں کہہ رہا ہے کہ ہم اپنے اموال غلط طور پر کھاتے

اور اپنی جانیں یونہی لڑاتے رہیں۔“

اب ظاہر ہے کہ عبدالرحمنؓ کا اشارہ حضرت امیر معاویہؓ کے نظم مملکت اور مالی نظام

کے غلط ہونے کی طرف نہ تھا، اس سیاسی اختلافات کی طرف تھا جو حضرت امیر معاویہؓ

حضرت علیؓ کے خلاف اختیار کیے ہوئے تھے اور وہ حضرت عثمانؓ کے مظلومانہ قتل کے خلاف

ایک اصولی آواز تھی، یہ مسئلہ صحابہؓ میں مجتہد فیہ تھا، اور دونوں طرف صحابہؓ موجود تھے۔ اب

جن وجوہ سے ہم حضرت امیر معاویہؓ کو اس اجتہادی موقف کا حق دیتے ہیں اسی جہت سے

ان کا اپنے لشکروں پر خرچ کرنا اور لوگوں کو اپنے ساتھ ملانے کی دعوت دینا ”لا تأکلوا

اموالکم بینکم بالباطل“ اور ارشاد خداوندی ”ولا تقتلوا انفسکم“ کے ظاہر سے نکل

جاتا ہے، کیونکہ ان کے پاس اپنے موقف کی تائید میں بہت سی وجوہ ہیں جن کی بنا پر انھیں

بطور مجتہد اجتہاد کا حق پہنچتا ہے، اس لیے مذکورہ الفاظ راوی حدیث کا اپنا خیال ہے، چنانچہ

نوویؒ (شارح صحیح مسلم) لکھتے ہیں:

فاعتقه هذا القائل هذا الوصف في معاوية لمنزاعته علياً۔ (۹۵)

”اس کہنے والے کے ذہن میں معاویہؓ کے بارے میں یہ بات تھی، بایں وجہ

کہ وہ حضرت علیؓ سے لڑ رہے تھے۔“

یہ عبدالرحمنؓ بن عبد رب کعبہ صحابی نہیں، انھوں نے جو بات کہی یہ ان کے اپنے

سیاسی احساسات ہیں، ان کی کبھی ملاقات حضرت امیر معاویہؓ سے ہوئی ہو اور انھوں نے

انھیں یہ اکل اموال بالباطل کی ترغیب دی ہو یہ کہیں ثابت نہیں۔ اب محض اتنی وجدانی

بات سے ایک جلیل القدر صحابی کی دیانت کو مجروح کرنا انصاف نہیں، یہی وجہ ہے کہ اس آخری حصے کے نقل کرنے پر سب محدثین متفق نہیں ہیں۔ امام نسائی نے پوری حدیث بیان کی ہے اور عبدالرحمن اور حضرت عبداللہ بن عمروؓ کی اس گفتگو کو نقل نہیں کیا، اور حدیث بیان کر کے لکھ دیا ہے، الحدیث متصل (۹۶) یہ اشارہ ہے کہ اس کے آگے حدیث کا کوئی جز نہیں، سنن ابن ماجہ میں بھی یہ ٹکڑا نہیں ملتا (۹۷)۔

اس سے معلوم ہوتا ہے کہ اس کے رواۃ میں کوئی ایسا راوی ہے جو کبھی اسے روایت کرتا ہے اور کبھی نہیں۔ عبدالرحمن سے نیچے اس کا راوی زید بن وہبؓ کوئی ہے، علماء نے اسے ثقہ بھی لکھا ہے لیکن یہ بھی تصریح کی ہے:

فی حدیثہ خلل کثیر۔ (۹۸)

”اس کی روایت میں بہت خلل واقع ہوئے ہیں۔“

اب اس کی روایت سے حضرت معاویہؓ کی دیانت پر جرح کرنا کس طرح درست ہو سکتا ہے اور پھر جب حضرت حسنؓ نے امیر معاویہؓ کی حکومت کو صحت خلافت کی سند دے دی تو پھر کیا یہ صورت باقی رہی جس کی عبدالرحمن بن عبد رب کعبہ خبر دے رہے ہیں، اور کیا حضور صلی اللہ علیہ وسلم کا ارشاد: ”العبرة بالخواتیم۔“ صحیح نہیں ہے؟ (۹۹)

غرض اس ضمن میں جتنی روایات بیان کی جاتی ہیں سب کا یہی حال ہے، یا تو وہ مستند نہیں ہیں یا ان میں تاویل کی گنجائش ہے۔

☆☆☆

﴿ حواشی ﴾

- (۱) التوبۃ: ۱۰۰۔
- (۲) الفتح: ۲۶۔
- (۳) ترجمان القرآن، جلد ۲، ص: ۱۴۳، مولانا ابوالکلام آزاد۔
- (۴) جامع الاصول فی احادیث الرسول، جلد ۱، ص: ۲۹۲، حدیث نمبر ۸۰۔
- (۵) الکفاۃ فی علوم الروایۃ للخطیب، ص: ۲۶۔
- (۶) عبقات، ص: ۳۰ تا ۳۱۔ مؤلفہ: حضرت علامہ ڈاکٹر خالد محمود، ناشر: دارالمعارف لاہور۔
- (۷) المؤمنات، حدیث نمبر: ۱۱۶۵۔
- (۸) خلفاء راشدین، جلد ۲، ص: ۴۸۶، مؤلفہ: علامہ ڈاکٹر خالد محمود، ناشر: دارالمعارف لاہور۔
- (۹) الحدید: ۱۰۔
- (۱۰) عبقات، ص: ۳۸۔ مؤلفہ: حضرت علامہ ڈاکٹر خالد محمود، ناشر: دارالمعارف لاہور۔
- (۱۱) الجامع الصحیح سنن الترمذی، جلد ۵، ص: ۶۹۶، حدیث نمبر: ۳۸۶۲۔
- (۱۲) معیار صحابیت، ص: ۲۲۸ تا ۲۳۷۔ تالیف: ڈاکٹر علامہ خالد محمود، محمود پبلی کیشنز لاہور۔
- (۱۳) عینی علی البخاری، جلد ۲، ص: ۱۰۵۔
- (۱۴) کتاب التہمید، جلد ۴، ص: ۲۶۴۔
- (۱۵) الکفاۃ، ص: ۴۶۔
- (۱۶) تفسیر ابن کثیر، جلد ۴، ص: ۵۵۶۔
- (۱۷) الاعتصام للشاطبی، ص: ۵۴۔
- (۱۸) عبقات، ص: ۳۰ تا ۳۱۔ ڈاکٹر علامہ خالد محمود، ناشر: دارالمعارف لاہور۔
- (۱۹) معیار صحابیت، ص: ۲۱-۲۲۔ ڈاکٹر علامہ خالد محمود، محمود پبلی کیشنز لاہور، ۲۰۱۸ء۔

- (۲۰) اُسد الغابۃ، جلد ۱، ص: ۲۔
- (۲۱) عبقات، ص: ۳۳۔ حضرت علامہ ڈاکٹر خالد محمود، ناشر: دارالمعارف لاہور۔
- (۲۲) تجلیات آفتاب، جلد ۱، ص: ۱۷۶، ڈاکٹر علامہ خالد محمود، محمود پبلی کیشنز لاہور، ۲۰۱۰ء۔
- (۲۳) الحجرات: ۹-۱۰۔
- (۲۴) عبقات، ص: ۲۷ تا ۳۰۔ ڈاکٹر علامہ ڈاکٹر خالد محمود، ناشر: دارالمعارف لاہور، بحوالہ فتاویٰ ابن تیمیہ، الانصاف لرفع الاختلاف، ص: ۱۰۔
- (۲۵) الجامع الصحیح المسمی صحیح مسلم، جلد ۳، ص: ۱۱۳، حدیث نمبر: ۶۵۰۸۔
- (۲۶) نسج البلاغۃ، جلد ۳، ص: ۱۲۶۔
- (۲۷) تجلیات آفتاب، جلد ۱، ص: ۴۳-۴۵، ڈاکٹر علامہ خالد محمود، محمود پبلی کیشنز لاہور، ۲۰۱۰ء۔
- (۲۸) تاریخ ابن خلدون، ص: ۱۷۱۔
- (۲۹) خلفاء راشدینؓ، جلد ۲، ص: ۵۴۱، ۵۴۲۔ علامہ ڈاکٹر خالد محمود، ناشر: دارالمعارف لاہور۔
- (۳۰) شرح العقائد، ص: ۱۲۲۔
- (۳۱) عبقات، ص: ۵۴۔ ڈاکٹر علامہ ڈاکٹر خالد محمود، ناشر: دارالمعارف لاہور۔
- (۳۲) الجامع لاحکام القرآن، جلد ۱۶، ص: ۳۶۱۔
- (۳۳) غنیۃ الطالبین، ص: ۱۴۰۔
- (۳۴) الجامع لاحکام القرآن، جلد ۱۶، ص: ۳۲۲۔
- (۳۵) فتح الباری شرح صحیح البخاری، جلد: ۱۳، ص: ۳۴۔
- (۳۶) سنن البیہقی الکبریٰ، جلد: ۸، ص: ۱۷۴۔
- (۳۷) عبقات، ص: ۴۷۲ تا ۴۷۵۔ حضرت علامہ ڈاکٹر خالد محمود، ناشر: دارالمعارف لاہور۔
- (۳۸) الطبقات الکبریٰ، جلد: ۵، ص: ۳۸۲۔
- (۳۹) عبقات، ص: ۴۷۲۔ حضرت علامہ ڈاکٹر خالد محمود، ناشر: دارالمعارف لاہور۔
- (۴۰) شرح مواقف، جلد ۱، ص: ۴۴۵۔
- (۴۱) العقیدۃ الطحاویۃ بحوالہ خلفائے راشدینؓ۔

- (۴۲) الاستیعاب، جلد ۱، ص ۲، ۷۔
- (۴۳) الاستیعاب، جلد ۱، ص ۷۔
- (۴۴) ابن عساکر، ص ۱۶۰، ۱۶۱۔
- (۴۵) شرح عقائد نفی، مرقاۃ جلد ۵، ص ۵۱۷۔
- (۴۶) الاصابۃ، جلد ۱، ص ۱۱۔
- (۴۷) المسائرۃ، ص ۱۳۰۔
- (۴۸) فوآح الرحموت شرح مسلم الثبوت، جلد ۲، ص ۱۵۶۔
- (۴۹) خلفاء راشدینؓ، جلد ۲، ص: ۲۸۷ تا ۲۹۷، علامہ ڈاکٹر خالد محمودؒ، ناشر: دارالمعارف لاہور۔
- (۵۰) النیر اس بحوالہ خلفاء راشدینؓ، جلد ۲، ص: ۳۹۱۔
- (۵۱) تفسیر القرآن العظیم، جلد ۷، ص ۳۶۲۔
- (۵۲) الاصابۃ، ص ۱۱۔
- (۵۳) خلفاء راشدینؓ، جلد ۲، ص: ۲۸۷ تا ۲۹۷، علامہ ڈاکٹر خالد محمودؒ، ناشر: دارالمعارف لاہور۔
- (۵۴) الجامع الصحیح المختصر، المؤلف: محمد بن اسماعیل ابو عبد اللہ البخاری الجعفی۔
- (۵۵) شرح النووی علی صحیح مسلم (مؤلف کتاب علامہ خالد محمودؒ نے حافظ ابن کثیرؒ (۶۷۶ھ) لکھا ہے لیکن غالباً یہ سہو کا تب ہے، مجھے ابن کثیر کی کسی شرح مسلم کا پتہ نہ چل سکا۔ اختر امام عادل قاسمی)
- (۵۶) نخب البلاغۃ، جلد ۲، ص ۹۸۔
- (۵۷) عبقات، ص: ۵۴۔ ڈاکٹر علامہ ڈاکٹر خالد محمودؒ، ناشر: دارالمعارف لاہور۔
- (۵۸) تجلیات آفتاب، جلد ۱، ص ۱۷۶، ڈاکٹر علامہ ڈاکٹر خالد محمودؒ، محمود پبلی کیشنز لاہور۔
- (۵۹) الاصابۃ، جلد ۲، ص ۵۰۲۔
- (۶۰) شرح عقیدہ طحاویہ، ص ۴۴۱۔
- (۶۱) عبقات، ص ۲۷۲۔ ڈاکٹر علامہ ڈاکٹر خالد محمودؒ، ناشر: دارالمعارف لاہور۔
- (۶۲) تاریخ طبری، جلد ۳، ص ۲۶۔

- (۶۳) یوسف: ۹۲۔
- (۶۴) فتح الباری، جلد ۷، ص ۲۷۹۔
- (۶۵) تجلیات آفتاب، جلد ۱، ص ۲۰۰، ڈاکٹر علامہ ڈاکٹر خالد محمود، محمود پبلی کیشنز لاہور۔
- (۶۶) موطا امام مالک، ص ۳۶۳۔
- (۶۷) تاریخ الرسل والملوک، جلد ۱، ص ۳۔
- (۶۸) تاریخ طبری، جلد ۳، ص ۳۹۱۔
- (۶۹) العواصم، ص ۲۴۷۔
- (۷۰) العواصم، ص ۲۴۵۔
- (۷۱) سیرت النبی ﷺ، جلد ۱، ص ۲۳۔
- (۷۲) منہاج السنۃ، جلد ۳، ص ۱۹۶۔
- (۷۳) منہاج السنۃ، جلد ۳، ص ۲۴۲۔
- (۷۴) البدیۃ والنہایۃ، جلد ۷، ص ۱۷۴۔
- (۷۵) سیرت النبی ﷺ، جلد ۱، ص ۴۸-۴۹۔
- (۷۶) خلفاء راشدینؓ، جلد ۲، ص: ۳۴۰ تا ۳۴۸، علامہ ڈاکٹر خالد محمود، ناشر: دارالمعارف لاہور۔
- (۷۷) مجمع البحار، جلد ۲، ص ۸۳۔
- (۷۸) حاشیۃ السنۃ علی سنن ابن ماجہ، جلد ۱، ص ۱۰۸، حدیث نمبر ۱۱۸۔
- (۷۹) معیار صحابیت، ص: ۱۷۴-۱۷۵، علامہ ڈاکٹر خالد محمود۔
- (۸۰) تجلیات آفتاب، جلد ۱، ص ۲۸۰-۲۸۱، ڈاکٹر علامہ ڈاکٹر خالد محمود، محمود پبلی کیشنز لاہور۔
- (۸۱) أسد الغابۃ، جلد ۲، ص ۱۵۔
- (۸۲) البدیۃ والنہایۃ، جلد ۳، ص ۱۵۰، تاریخ ابن عساکر، جلد ۴، ص ۳۱۱۔
- (۸۳) الاخبار الطوال، ص ۲۲۵۔
- (۸۴) منہاج السنۃ، جلد ۲، ص ۲۲۵۔
- (۸۵) البدیۃ والنہایۃ، جلد ۸، ص ۴۳۔

- (۸۶) تاریخ ابن خلدون، جلد ۲، ص ۱۲۹۔
- (۸۷) المصنف ابن ابی شیبہ، جلد ۵، ص ۳۵۴۔
- (۸۸) عبقات، ص ۳۹۰-۳۹۱، ڈاکٹر علامہ ڈاکٹر خالد محمود، ناشر: دارالمعارف لاہور۔
- (۸۹) عبقات، ص ۳۹۱-۳۹۲، ڈاکٹر علامہ ڈاکٹر خالد محمود، ناشر: دارالمعارف لاہور۔
- (۹۰) المصنف، جلد ۲، ص ۴۱۴۔
- (۹۱) السنن الکبریٰ للبیہقی، جلد ۲، ص ۲۶۔
- (۹۲) عبقات، ص ۳۹۴، ڈاکٹر علامہ ڈاکٹر خالد محمود، ناشر: دارالمعارف لاہور۔
- (۹۳) سنن نسائی، جلد ۲، ص ۱۲۵۔
- (۹۴) صحیح مسلم، جلد ۲، ص ۱۲۶۔
- (۹۵) شرح النووی، جلد ۲، ص ۱۲۶۔
- (۹۶) سنن نسائی، جلد ۲، ص ۱۶۵۔
- (۹۷) سنن ابن ماجہ، ص ۲۹۳۔
- (۹۸) تہذیب التہذیب، جلد ۳، ص ۴۲۷۔
- (۹۹) عبقات، ص ۱۴۴-۱۴۵، ڈاکٹر علامہ ڈاکٹر خالد محمود، ناشر: دارالمعارف لاہور۔